

APOCALYPSE, KAPU YA TANU

KITINI YA I



Matondo mingi na nge, Mpangi Neville. Mfumu kusakumuna nge, mpangi ya munu ya bakala.

² Mbote, bankundi. Ya kele kyese na suka yayi, bweso, to bweso ya nene, mu zolaka tuba, na kuvutuka awa dyaka na tabernacle mpe kuzwa ntangu yayi yina kubamaka samu na bisambu ya beto ya suka mpe kubundana na ziunga ya Ndinga ya Mfumu. Mu banza ti ya tubamaka kilumbu mosi, “Mu vwandaka na kyese ntangu ba tubaka na beto, ‘Beto kwenda na yinzo ya Mfumu.’” Samu na kuvwanda dyaka na Mpangi Neville, mpe bankundi ya munu ya mbote mpe ya ntalu.

³ Mpe mu banza ti ya kele na mwa madidi, to mwa tiya na manima kuna. Mpe beto kele, mu banza, na mwa ba-eventail yina beno lenda sadila na maboko mutindu *yayi*. Kana—kana . . . beto kele na ba-eventail kana beno kele na masini, na yawu kaka samu na kubika yawu kulandila na kusala. To, beto vwandaka na kikunku awa, mu banza ti bawu kele dyaka na yawu. Mu ke mona bayankaka kusadila babuku ya minkunga to nyonso yina. Mpe ya kele . . . kima mosi beto ke na kumeka na kuzwa balukutakanu, kele samu na kukima na bilumbu ke kwiza na bisaka yayi yina kele—kele tiya. Na yawu beto kele . . . Ya kele samu na yina beto kele awa na suka yayi, samu na kukima bisika yina. Mpe kima kaka mosi lenda sala yawu, ya kele Menga ya Mfumu ya beto Yesu Klisto ke sala yawu.

⁴ Mpe mu vwandaka na kyese mingi na kuwa kimbangi ya mbote ya dibuundu, ti mutindu yawu ke na kukwenda na ntwala, ke na kulandila na Mfumu, mpe mutindu Nzambi ke na kusala na beno na makabu ya kimpeve. Mpe kieleka mu ke vutula mingi matondo na Nzambi samu na bantima ya beno ya kusungama yina Yandi lenda sadila, mpe ke sala kivuvu ti Yandi ke keba beno mbote na kati-kati ya Nzila yina ya kusungama mpe ya fyoti, ti beno ke kwenda ve na lweka ya kibakala to na lweka ya kikento na Yawu.

⁵ Mpe mu zola kuvutula matondo na Mpangi Colvin mpe mwana ya yandi ya kento, mu banza ti ya vwandaka, bayina me vwanda na zulu awa mwa ntangu fyoti me luta vwandaka me yimba nkunga yina, *Ya Kele Ve Na Masa ya meso Na Mazulu*. Ya kele kitoko mingi. Kieleka mu me zola yawu.

⁶ Mpe mutindu Mpangi Neville me tuba na yandi mpe munu bamvula me luta, mpe mu lenda tuba yawu samu na Mpangi Colvin, beto me zabana mosi na yankaka ya me kuma bamvula.

Mpe kuwa yandi kuyimba minkunga yina ya Nsangu ya mbote ya ntama mpe kukulisa bana ya yandi na nzila ya Mfumu, kieleka ya ke fulusa ntima ya munu na kilengi. Ya ke sala munu kuyangalala na kuzaba ti Nzambi kele dyaka na bantu yina zola Yandi mpe ke kipe Yandi. Mpe beto ke vutula matondo samu na yawu.

⁷ Ntangu yayi, tuka mu me vutuka, mu me kuwa ti bantu mingi ba me botika na Lukwikilu, mpe beto kele na kyese mingi samu na yawu. Mu ke mona nkundi ya munu ya mbote, Mpangi Elmer Gabehart na manima kuna. Mu me bakula ti ba me botika kaka yandi na Lukwikilu, mpe kieleka mu me vutula matondo samu na yawu. Yina ke sala ekipi ya beto nyonso ya mizombi ya ntama na Kentucky na kutala kukubama kaka, na kuzwa kaka lutangu ntangu yayi, mutindu yina ve?

⁸ Mu ke bambuka moyo (Mpe mu zaba ti Rodney ke na kuwaka munu kuna na kivinga ya manima, kana yandi kele kuna na manima yimeni, mpe Charlie kele ya kuvwanda na ntwala ya munu.) ntangu beto vwanda kwendaka kuna. Bana nyonso ya babakala vwanda zolaka kukwenda, “Mbote, ya kele bampadi,” bawu vwanda bakaka mwa fyoti mingi kana bawu zolaka kuzwa yawu. Mpe mu vwanda zonzaka na bawu mpe ti ya vwandaka mbote ve. Na yawu ntangu yayi bawu ke . . . nkonga nyonso na kutala me ndima kaka na yawu mu banza beto fwana kwenda kaka na kizunga yina ke landa mpe kusungika bawu kuna. Ya ke vwanda mbote.

⁹ Na yawu munu bantangu yankaka ke talaka na yisi, mutindu mulongi nyonso, na yisi na nzila yina beto me tambula, mpe kukiyufula samu na bima, ti kana—kana beto me kuna Mbuma.

¹⁰ Beto . . . mingi ya beno me zaba mbote Johnny Applesed na . . . ya Amerique. Mbote, ya vwandaka mpe na muntu mosi—mosi na Suede yina vwandaka mpe ya kuzabana mutindu yina, yandi kukunaka bafololo. Mpe bawu ke tuba ti ya kele samu na yina bawu kele na bafololo mingi ya kitoko na Suede ntangu yayi, mpe samu ti bawu kunaka bankuna ya bafololo mingi, kisika nyonso yandi zolaka kuzwa kitini ya ntoto yina bambuma zolaka mena. Yandi vwanda zolaka bafololo na yawu yandi mwangisaka kaka bankuna bisika nyonso. Yandi kufwaka kasi bafololo ya yandi ke zinga dyaka.

Mpe kubika na manima ya beto na
kukwendaka
Bitambi na zulu ya zyelo ya ntangu;

Bitambi, yina mu banza muntu yankaka,
Na kunataka masuwa na zulu ya mubu ya nene
ya luzingu,
Mpangi yina me lemba mpe me dyama,
Na kutalaka, ke kuzwa dyaka ngolo.

11 Mpe ya kele yina beto nyonso zola kumona, ti kima mosi yina beto ke sala yina ke sala ti bampangi kuzwa ndandu ya mbote na yina beto salaka.

12 Mwa bilumbu fyoti me luta mu vwandaka ya kuvwanda, vwandaka solula na mwa nkundi ya munu ya kwikama awa na mbanza, dokotolo ya medesine, Sam Adair. Mpe yandi tubaka, “Wapi faso, Bill?”

13 Mpe mu tubaka, “Oh, kitoko mingi, mu banza, Dok.” Mu tubaka; “Nge mosi?”

14 Mpe yandi tubaka, “Oh, bambevo mingi.” Yandi tubaka, “Mu me sala bakizama kumi na tanu na manima ya midi yayi.”

15 Mu tubaka, “Mbote, ya kele mbote ntangu nyonso yina ya kele kaka bakizama mpe ti kima mosi ve ya yimbi ke talana.” Mu tubaka, “Nge zaba, . . .” Beto bandaka na kuzonzila na ntangu ya ntama ntangu beto vwandaka bana ya babakala. Mpe yandi tubaka, “Mbote, Dok, mu zaba kaka ve bilumbu yikwa mu ke vwanda dyaka. Beto zole me kuma na bamvula makumi tanu ya beto.”

Mpe yandi tubaka, “Ya kele kieleka, Bill.”

16 Mpe mu tubaka, “Kasi bamvula nyonso yayi, pene ya bankama makumi tatu na mosi ya ministele ntangu yayi, Mu vwandaka me kubika ntima ya munu na ngunga yina ntangu Yandi ke kwiza. Na yawu ya ke sala kima ve ntangu Yandi ke kwiza.”

Na yawu yandi tubaka, “Ya kele kieleka.”

Mu tubaka, “Kyese ya kulutula nene yina kele na munu ke kuzinga samu na bantu yankaka.”

17 Mpe yandi tubaka, “Ya kele yina luzingu kele, ke salaka luzingu kieleka, kele ntangu beno . . . ve yina beno lenda sala to kulungisa samu na beno mosi, kasi yina beno lenda sala samu na bantu yankaka.”

18 Beno me mona, ya kele kieleka ntangu beno ke zinga. Mpe kana ya kele na muntu mosi na kati ya beto yina me salaka ntete ve yawu, beno meka na kuzinga samu na muntu yankaka, beno meka yawu, mpe beno mona kaka yikwa mingi luzingu ke bumbila beno na ntangu beno ke zinga ve samu na yina beno lenda kuzwa samu na beno mosi na luzingu kasi na yina beno lenda pesa muntu yankaka na luzingu. Mpe beno ke tala ti ya kele ya kulutula lusakumunu na bimvwama to kima nyonso ya . . . yina ba lenda banza. Ya kele yina beno lenda sala samu na muntu yankaka na kusala bizitu ya luzingu . . . Na yina, luzingu na kati ya yawu mosi kele kizitu. Mpe ya ke sala yawu mwa nsemo samu na muntu yankaka. Beno zaba kaka ve kyese kana beno me meka yawu mbala mosi, na kusala kima samu na muntu yankaka.

19 Mpe na yina ya ke nata munu na kubanza bamvula makumi tatu na mosi (ya ke vwanda ntama mingi ve) ya ministele samu

na Mfumu. Mpe mu banza ti muntu nyonso ke banzaka ntangu mosi ntangu yandi ke kuma na lukutakanu ya yandi ya nsuka mpe ke kuma na ngunga ya yandi ya nsuka, mpe kutala manima na yisi na nzila mpe kumona yina me lungisama, kumona yina me salama, “Nge me sala kima mosi?” Mpe kana . . . mu me tuba kaka, ya kele yina beno ke salaka na bampangi yina ba ke tanga.

²⁰ Mu bambala mingi ke kukiyufulaka yinki ke vwanda ntangu mu ke kuma na nsuka ya nzila, yina beto zaba ve wapi ntangu ya ke vwanda, ata mosi ya beto. Na yawu mu vwandaka banza na kutalaka na manima na yisi na nzila nyonso kisika mu me lutila na luzingu mpe vwandaka mona myongo nyonso mpe bikunku ya bayinti ya bansende mpe matadi mpe bisika ya ngolo mpe bisika ya mbote, mpe yinki mu salaka na bantangu ya mutindu yina. Yawu nyonso ke talana mosi ya bilumbu yayi na ngunga ya munu ya kukwenda. Mpe ya ke sala yawu na mosi na mosi ya beto. Beto nyonso ke ndima yawu, ti ya ke—ya ke talana na muntu nyonso ntangu ngunga yina ke kwiza.

²¹ Mpe yina ke nata munu to ke twadisa munu na kutuba kima yina mu ke zola kukima na kisika ya kutuba. Ya ke twadisa munu na kutuba kima yina mu . . . Ya ke mwangisa ntima ya munu na yisi na kutuba yawu, kasi yina mu ke tuba mu kele ya kukwika na kutuba, na kuzabaka ti yayi ke na kubakama na bande mpe ti yinza ke kuwa yawu, kasi mu bikaka ministele samu na dyambu yina mu ke nyonga ti mu bikaka. Mpe mu banza ti mingi na kati ya beno kuwaka yawu, mu ke kanga bilo ya munu, mpe nyonso yina, mpe mu ke bika bilanga ya kulonga.

²² Mu zaba ve kisika Mfumu ya beto ke twadisa munu, mpe mu kele na ntwadusulu ve, to nyonso yina Yandi ke vwanda na yawu samu na munu. Kasi mu ke banza na nsuka ya nzila kisika mu fwana kuma. Mpe na nzila ya nzyetolo ya luzingu mu me sala bifu mingi yina mu ke nyonga na ntima ya munu, samu, mu banza, na kuvwandaka muntu mpe na bumolo mpe nyonso yina, ke nata muntu na kusala bima to kutuba bima yina . . . mpe dyaka kusala yina bawu zolaka ve kusala na mutindu mosi. Kasi na kuvwandaka na bumolo ya bumuntu, mbote, beto—beto kele na bantangu yina. Kasi ya . . .

²³ Kana ya kele na kima na ntima ya munu na kusala, kele na kuwa Bandinga yina ya Mfumu ya beto Yesu na nsuka ya nzila yayi, kutuba, “Nge me sala mbote, kisadi ya Munu ya mbote mpe ya kukwikama.” Mpe bambala mingi mu tubaka ti mu ke zola kuvwanda ya kutelama kuna ntangu Yandi ke tuba, “Kwiza na Munu”; kasi mu ke zola kuwa Yawu kutuba, “Nge me sala mbote.” Ti mu kuwaka ve Ndinga, na ntete, kutuba, “Kwiza na Munu,” kuna na bilumbu ya masonuku ya Biblia; kasi mu ke zola kuwa Yawu kutuba, “Nge me sala mbote.”

²⁴ Mpe kana ntangu nyonso mu zolaka kuvwanda kima mosi, mpe nsatu ya ntima ya munu na kuvwanda, vwandaka kuvwanda

kisadi ya kieleka samu na Yesu Klisto, Mfumu mpe Mvulusi ya munu. Mu zola ti kimbangi ya munu kuvwanda mpembe, kieleka mpembe, ti mu telamaka, na kati ya bakyeta ya munu nyonso kasi mu zolaka Yandi na ntima ya munu nyonso. Mpe mu ke sala yawu na suka yayi na ntima ya munu nyonso.

²⁵ Mpe, samu na yawu, ya kwikaka munu na kutuba mu ke bika ministele, ya kele samu ti ya kele na kima telamaka na kati-kati ya bantu yina salaka munu na kusala yawu, ya zola tuba, ti ba me katula munu na kategoli ya munu ya “mulongi” to ya “mpangi” mpe ti ba me bokila munu Yesu Klisto, mpe na yawu kubokila . . . mpe yina ke tula munu kidimbu mutindu mbeni ya Klisto. Mu ke zola kukutana na Nzambi mutindu muntu ya kulemba na kisika mu kutana na Yandi mutindu mbeni ya Klisto samu na kulosama ntama ya Yandi.

²⁶ Mu kuwaka yawu mwa bamvula me luta mpe mu banzaka ti ya vwandaka kusakana. Mpe mu kutanaka na bampangi zole (bayina mu ke monaka ve ata mosi ya bawu na lukutakanu na suka yayi), zole to tatu ya bawu kilumbu mosi na nzyetolo mosi ya kulomba, mpe bawu belamaka na munu na dyambu yina na kutubaka, “Mpangi Branham, nge kele ve Mesiya yina me pakulama, Klisto?”

²⁷ Mpe mu tulaka maboko ya munu na zulu ya balaka ya bampangi nyonso zole, to, bawu nyonso, mpe mu tubaka, “Bampangi, kieleka ti mu me meka na kuvwanda kisadi ya kieleka ya Klisto, mu ke zola ve ti beno tuba kima ya mutindu yina. Mpe kana ti ba tubaka dyaka yawu na zulu ya munu, na yina mu ke bika bilanga ya kulonga na konsiansi ya mpembe, mpe beno bayina ke sala yawu ke pesa mvutu na mwela nyonso yina mu zolaka vulusa na kati ya ntangu yina; beno me mona, samu na kubasisa munu na bilanga ya kulonga.” Mpe mu banzaka ti yina sukisaka yawu.

²⁸ Mpe mu kuwaka dyaka yawu mwa bambala yankaka. Kasi ya vwandaka kieleka ve. Mpe kilumbu yankaka na Canada mpangi mosi ya bakala lakisaka munu tike mosi ya fyoti ya kima yina yandi tulaka na posi ya yandi, ya vwanda tuba “William Branham kele Mfumu ya beto,” na kubotikaka na nkumbu ya William Branham. Mpe mwa . . . ya ntalu . . . Kana ya vwandaka mbeni, kana ya vwandaka mbeni ya munu mu zolaka zaba ti ya vwandaka kusakana. Kasi mpangi mosi ya bakala ya ntalu, ya luzolo kwizaka funguna masumu ya yandi mpe bayimbi ya yandi mpe tubaka na munu yandi ke kwikila ti mu kele Yesu Klisto.

²⁹ Mpe mu kuzwaka mikanda na yinzo, mpe ba bokilaka munu na alo-alo na Chicago mpe bisika yankaka, na kuyufulaka munu kana mu me kwikila dogme yina.

³⁰ Mpe mu kuzwaka mitindu nyonso ya mikanda yina kwizaka bilumbu fyoti me luta, mpe bambokolo na alo-alo na bisika yankaka, mutindu yina, na kutubaka ti mu vwandaka Klisto.

Bampangi, ya kele luvunu ya boma, ya nsoni, ya yimbi ya dyabulu! Beno me mona? Beno me mona, mu kele mpangi ya beno. Ntangu yayi, yina ke kimisa muntu nyonso na bilanga ya kulonga. Yina ke sala muntu nyonso yina ke zolaka Klisto kukima kima ya kieleka.

³¹ Mu kwendaka na Mfumu awa ntama mingi ve, ntangu mu kuwaka yawu ya ntete, pene ya mvula mosi me luta. Mpe na yina mu kwendaka na Mfumu mpe Yandi fidisaka munu na Disonuku yina ntangu Jean kwizaka mpe longaka, ti bawu kuzwaka ve profete na ntoto bamvula mingi, ti ya zolaka . . . bawu nyonso kuyitukaka na bantima ya bawu, na kubanzaka ti Jean vwandaka Mesiya. Na yawu kuna mu . . . Jean, bawu kwendaka mpe yufulaka yandi, mpe yandi tubaka ti yandi vwandaka ve. Beno tanga yawu na Luc kapu ya 3, na nzila ya 15. Mpe na yawu kuna . . . Kasi ya kuvwandaka fyoti swi, na yawu mu bikaka yawu mutindu yina.

³² Kasi na yina ntangu ya kumaka na yayi, kuna mu zabaka ti mu fwana sala kima mosi. Mpe mu ke tuba yayi, “Ti bavisision mpe Wanzio ya Mfumu yina monikaka na nzadi,” (kana yayi ke vwanda nsangu ya munu ya nsuka to kima ya nsuka na dibuundu, na yinza) “bima yina kele Kieleka, mutindu kaka Wanzio ya Mfumu.”

³³ Mpe mu vwandaka swi kana bantu bokilaka munu profete bambala mingi, samu ti *profete* na ngwisani ya Kingelesi kele kaka “mulongi, muntu yina ke pesaka profesi, muntu yina ke tubaka Ndinga na ntwala,” mpe nyonso yina. Mu lenda ndima yawu samu ti beno lenda kaka kulosa yawu; kasi ntangu ya ke kuma na kubokila “Klisto ba me Pakula,” to kima mosi, yina vwandaka ya kulutila na munu. Na yawu mu lendaka ve kundima yawu.

³⁴ Mpe na yawu kuna samu na . . . Mu kwizaka . . . Na manima na kubikaka lukutakanu na Canada, Mu talaka ti na ba-Esquimaux to na ba-Indien kuna, ya kotaka na kati-kati ya bawu.

³⁵ Mpe na yawu ya pasulaka kaka munu nyonso. Mpe nzyetolo ya kuzomba yina mu kubikaka bilumbu mingi, mu lendaka ve kusala yawu. Mu vwandaka na boma ya kusala dikubu na kuzomba, kana beno bakula yina mu zola kutuba. Mu vwanda tekita mingi, kulutila yimbi mutindu mu kele ya kutelama awa ntangu yayi. Mpe mu vwanda lenda dyaka yawu ve, na kubanzaka bamvula makumi tatu na mosi ya ministele ke kwenda na egout ya dyabulu, na kati . . . Ntangu mu ke kwenda yinki bawu ke tuba? “Yandi yayi, ya kele kieleka yina ya vwandaka”; mpe kuyala nyonso yina mu kuzwaka na zulu ya bantu, kuna beno ke mona kisika ya ke vwanda, mu ke vwanda mbeni ya Klisto. Mpe mu ke lenda ve yawu!

³⁶ Mu banzaka, “Mu ke zola mingi kufwa awa na kati ya mfinda, mutindu mu kubwaka na munduki ya munu to kima mosi, ti. . .” Mpe mu monaka mu vwandaka. . . Na manima mu banzaka na mwana ya munu Joseph, mpe bawu nyonso yina, bayina ba ke kulisa. Mpe mu vwandaka ve na nkadulu ya kuzomba, na yawu mu basikaka kaka na mfinda mpe kwizaka na yinzo.

³⁷ Mpe mu vwandaka ya kupasuka pene ya bilumbu nana to kumi, na kati ya dyambu mutindu yina ti mu—mu banzaka ti mu vwandaka zimbisa dibanza ya munu. Mpe mu lombaka na muntu nyonso na kuvwanda ntama ya munu mpe kubika munu munu mosi samu ti mu kele na kati ya dyambu mutindu mpe kele ya kudasuka mpe ya kunyonga mpe nyonso ya kupasuka.

³⁸ Mpe mu kukiyufulaka; kana ya vwandaka mbeni ya munu mosi, ya zolaka vwanda mbote, kasi mu zolaka seka kaka yawu mpe kulandila; kasi ntangu ya ke kuma na bampangi ya munu ya ntalu, bampangi ya munu ya bakento ya ntalu, kuna ya kele yina ke sala munu mpasi. Mpe mu tubaka, “Mfumu, nene. . . ya kele mingi nene samu na munu, mu ke basika kaka mpe ke bika yawu na maboko ya Nge. Mu—mu zaba kima yankaka ve ya kusala.”

³⁹ Bampimpa fyoti lutaka, samu na kukumisa yawu kieleka, Mfumu kwizaka tala munu. Mpe mu monaka muntu mosi ya ntalu vwandaka sakana na nyoka, yina vwandaka jaune mpe ndombe, mpe tubaka na munu, mbala mosi, mpe yawu, mpe kima yina tatikaka munu na dikulu. Kasi menga vwandaka ya ntalu mingi ti ya salaka munu kima ve. Mpe mu talaka na yisi, mpe kuna kisika ba vwandaka me tatika ntete munu. Mpe mu me baluka na nswalu na munduki mpe me kubukla kima yina, mpe ya kotaka yawu kaka na kati-kati ya kima yina.

⁴⁰ Mpe mpangi mosi ya bakala tubaka. . . Mu balukaka na munduki ya munu samu na kukubula yintu ya yandi, mpe yandi tubaka, “Kusala yawu ve, baka kaka yinti yina kele kuna na lweka ya nge.” Mpe na yina mu vwandaka baluka na kubaka yinti, ya syelumukaka na kati ya maza mosi, kaka kiziba mosi ya fyoti ya maza.

⁴¹ Mu tubaka, “Mbote, ya lenda salama dyaka ve yimbi na ntangu mingi ntangu yayi samu ti mu ke kwikila ti mpangi ya bakala kubakulaka (bampangi) yina ke salama.” Mu tubaka, “Ya ke. . . Yawu me lwala na kufwa, na yawu yawu ke kufwa.”

⁴² Mpe mu ke lombaka na bamambeke mingi ya dibuundu ya munu awa, na tabernacle yayi na Mpangi Neville mpe munu, bayina belamaka na munu na kyuvu mosi yina: Bampangi ya babakala, bampangi ya bakento, mu me meka ve na kuvwanda kisadi ya Klisto ya kieleka na ntwala ya beno? Mu me meka ve na kuvwanda mpangi ya beno ya bakala? Ntangu yayi, na mutindu ya nyonso, ya kele mpeve mosi na zulu ya bantu ya ntalu. Bantu mingi me yufulaka munu yawu. Kasi ya kele—ya kele mpeve, kasi

mu banza ti bubu yayi ti yandi me kuzwa mputa ya lufwa mpe ke kufwa na nswalu nyonso samu mu vutuka na ministele. Tii kuna, mu ke lomba na beno nyonso, na kusambila samu na munu. Mu zaba ve yina mu ke sala. Beto ke na kuteka yinzo ya beto. Mu ke na kulenda kaka yawu ve, kana mu—mu—mu vwanda awa, kieleka mu ke lawuka. Mpe mu kele. . . Mu ke lomba beno na kusambila samu na munu.

⁴³ Mpe, beno bambuka moyo, kana beno me kwikilaka ntete na munu, kana beno me kwikilaka ntete ti mu kele kisadi ya Klisto, beno bambuka moyo, “Yina ke kifu! Ya kele luvunu!” MUTINDU ME TUBA MFUMU! “Ya kele luvunu! Mu kele na kima ve ya kusala na yawu!” Mu kele mpangi ya beno.

Beto kulumusaa bayintu ya beto:

⁴⁴ Tata ya Mazulu, nsuni ya munu ke na kutekita, maboko ya munu ke na kukangama, misapi ya munu ya makulu ke na kufutama na kati ya masapatu ya munu. O Nzambi, tala kyadi. Yinki mu me sala, Mfumu, samu na kuzwa yayi? Mu ke sambila ti Nge ke vwanda na kyadi mingi na munu, Mfumu, mpe bantu nyonso. Mpe kuna, mpe bantu yina ya luzolo, ti bawu mona kifu ya bawu mpe yina bawu salaka, Mfumu, samu na kubuka ntima ya mpangi ya bawu ya bakala mpe na. . . kaka ve ya mpangi ya bakala, kasi Mvulusi ya beto, Tata ya beto ya Mazulu. Mu ke sambila ti Nge ke lemvo kila beto na bifu ya beto, Mfumu. Ti Menga ya santu ya Klisto ntangu yayi kuvukisa beto kintwadi, Mfumu, mpe lusakumunu na Singa yina ke kanga bantima ya beto na luzolo ya Miklisto mpe ya kubundana.

⁴⁵ Nzambi, ti mbeni yina belamaka na bampangi ya beto ya babakala mpe bampangi ya beto ya bakento na. . . ti yandi kuzwa mputa ya lufwa yina ke zinga dyaka ve; ti yandi kufwa kaka, Mfumu. Ntangu Nge ke sala yawu, Tata, mu ke vutuka dyaka na bilanga ya kulonga. Kasi tii kuna, Mfumu, mu kele kisadi ya Nge ya ntima ya kunyonga, yina ke na kuvingila, ke na kuvingila. Ya kele na zulu ya nyonso mu lenda sala. Na masa ya meso mpe kudila mpe na mambu ya kundimisa mu me meka, Mfumu, na mpasi (Nge zaba ntima ya munu.) samu na kusukisa yawu ntete yawu kwenda ntama, kasi ya me kwenda na ntwala ya nyonso mu lendaka sala. Na yawu, Tata, mu me pesa yawu na Maboko ya Nge na chaire yayi kisika mu me longa bamvula nyonso yayi. Mu me pesa yawu na Diboko ya Nge.

⁴⁶ Ntangu yayi, Nge mona yawu, Tata, na mutindu ya Nge Mosi Nzambi. Mpe ntangu yawu nyonso ke mana mpe ti bima nyonso me suka, kuna kisadi ya Nge ke vutuka. Tii kuna mu ke vingila na kuwa na Nge, Mfumu.

⁴⁷ Sakumuna beto ntangu yayi mpe pesa beto lukutakanu mosi ya nene bubu yayi; na yina beto nyonso kele ve awa samu na yayi, kasi kaka samu na kukumisa yawu pwelele, na ntwala ya bantu, na ntwala ya yinza. Ti bawu lenda zaba, Tata, ti mu zola Nge

mpe ke kwikila na Nge mpe me telama samu na Nge, mpe—mpe zola, kana mu fwana kwenda, ti mu kwenda, Mfumu, na ntima ya mpembe mpe na kimbangi ya kieleka ti mu kwikilaka na Nge mpe tulaka kivuvu na Nge. Pesa yawu. Mpe mu ke kumisa Nge mpe beto ke pesa Nge nkembo na nzila ya bansungi nyonso yina ke na kwiza na nzila ya Yesu Klisto. Amen.

⁴⁸ Ntangu yayi, na Masonuku, beto baka Biblia na. . . Mu banzaka na suka yayi ti ya ke vwanda kima mosi ya mbote, kana Mpangi Neville ke tala ve yimbi, kaka samu na kulandila na baminuti fyoti na. . .

⁴⁹ Ntangu yayi, mu. . . Ti mu kuwa yawu mbala mosi dyaka ve na kati-kati ya mosi ya beno. Beno sambila kaka mpe beno tula yawu na ngaanda, beno sukisa yawu. Beno me mona? Mu ve. . . Mu—mu me—mu me kuma na bamvula makumi tanu na zole, kasi mu banza ti, kana Nzambi ke na kubumba munu, Mu me bikana kaka na luzingu fyoti, mpe mu zola kumanisa konso ntangu ya ntangu ya munu samu na Klisto. Na yawu, beno bambuka moyo, mu ke na kukwenda samu ti mu kele ya kukwika na kusala yawu.

⁵⁰ Ntangu yayi, na Buku ya Apocalypse, na kapu ya 4 kisika beto sukaka kilumbu yankaka yina ntangu beto vwandaka longuka. . . Apocalypse, kapu ya 4, mu banza, na kitini ya nsuka ya nzila, ya kapu. Mbote, bantu yikwa ke zolaka Apocalypse? Ya kele kitoko mingi! Ntangu yayi, mu banza ti beto sukaka na kapu ya 5—ya 5, mutindu yina ve? Beto sukaka, na kapu ya 4, Bivangu yiya ya moyo. Ntangu yayi, beto belama na Ndinga ntangu yayi, beto zimbana bima yina kele na ntangu me luta.

⁵¹ Tata Nzambi, Nge sadisa beto ntangu yayi na yina beto kele ya kudasuka, kasi beto ke belama na Ndinga. Na kuzimbanaka ti yina kele na ntangu me luta, beto ke na kukima mbangu ntangu yayi samu na kuzwa musembo yina ba ke na kubokila na mazulu, kubokila na mazulu ya ministele samu na kuvwanda kisadi ya Klisto. Pesa beto Ndinga na suka yayi mpe dikisa moyoyo ya beto ya nsatu, samu ti beto ke na kuingila, Mfumu, mpe ke na kuingila kupakulama yina ya ntalu ya Mpeve-Santu. Kwiza na kati-kati ya beto, Mfumu, na kulemvokilaka masumu ya beto mpe bayimbi ya beto mpe bika beto kuvwanda bisadi ya Nge. Samu ti beto me lomba yawu na Nkumbu ya Yesu. Amen.

⁵² Ntangu yayi, beto bakaka bansungi ya dibuundu, Bansungi Sambwadi ya nsuka ya Dibundu. Mpe na manima, ntangu yayi, mu ke kwikila ti bayankaka ya bawu ke na kumeka na. . . ke sonika yawu, bansungi ya dibuundu. Na manima beto kumaka na kapu ya 4 ya Buku ya *Apocalypse Ya*. . . Yinki yayi ya kele? *Luzayikisu Ya Yesu Klisto. Luzayikisu*, ba ke bokila na Latin, *Apocalypse*, ya zola kutuba “me monisama, kukatula kifiniku, kulakisa, kutadisa,” samu na kubasisa luzayikisu ya Yesu Klisto

yina Vwandaka, Kele, mpe Ke Kwiza, Nsimbulu mpe Nkuna ya David.

53 Ntangu yayi, na kapu ya 4, beto talaka ti ba zangulaka Jean na Mazulu na manima yandi monaka bansungi ya dibuundu. Ke na kupesa kaka mwa dibanza ntangu yayi, mpe na manima beto ke . . .

54 Mu banza ti ya ke vwanda mbote na kutanga mwa banzila na kapu 5, mpe kuna beto ke banda kaka na dibanza.

Mpe mu monaka na diboko ya kibakala ya yandi yina vwandaka na zulu ya kiti ya kimfumu buku ya kusunama na kati mpe . . . manima, ya kukanga na bidimbu sambwadi.

Mpe mu monaka wanzio ya ngolo kutuba na ndinga ya ngolo, Nani kele ya kulunga samu na kuzibula buku, mpe na kuzibula bidimbu na yawu?

Mpe muntu ve na mazulu, to na ntoto, to dyaka na yisi ya ntoto, vwandaka na lenda ya kuzibula buku, to dyaka na kutala yawu.

Mpe mu dilaka . . . samu ti muntu ve vwandaka ya kulunga samu na kuzibula mpe . . . kutanga buku, to dyaka na kutala yawu.

Mpe mosi ya bakuluntu tubaka na munu, Kudila ve: tala, Nkosi ya dikanda ya . . . ya Juda, Nsimbulu ya David, me nunga samu na kuzibula buku, mpe samu na kuzibula bidimbu sambwadi na yawu.

Mpe mu talaka, mpe, tala, na kati-kati ya kiti ya kimfumu mpe . . . bibulu yiya, mpe na kati-kati ya bakuluntu, vwandaka ya kutelama Dimeme mutindu yina ba me kufwa, yina vwandaka na mampoka sambwadi mpe meso sambwadi, yina kele Bampeve sambwadi ya Nzambi yina ba fidisaka na ntoto nyonso.

Mpe yandi kwizaka mpe bakaka buku na dibiko ya kibakala ya yandi yina vwandaka na zulu ya kiti ya kimfumu.

Yina kele banzila sambwadi ya ntete.

55 Ntangu yayi, ntangu yayi, na kapu ya 3 ya Apocalypse, beto ke tala nsuka ya Nsungi ya Dibundu, yina sukaka na nsungi ya Laodicée, nsungi ya dibuundu ya tiya ve madidi ve. Na yina beto ke tala ti, kaka na manima ya yina, ba zangulaka Jean na Mpeve, na Mazulu. Mpe yandi monaka bima yina vwandaka, mpe yina vwandaka kwiza, mpe bima yina vwandaka. Ntangu yayi, beto ke tala ti, dibuundu ke monika dyaka ve tii kapu 19 ya Apocalypse, kuna yandi ke vutuka na Mfumu ya yandi, ya kusukula mbote na Menga.

⁵⁶ Ntangu yayi, na nzonzolo yayi ya nsuka, samu na mwa dibanza na kulakisa kisika Jean kele ntangu yayi, beto ke tala ti na nsangu ya nsuka . . . Mu vwandaka tala kaka yawu mazono na nswalu, ndambu ya dibanza yina mu zonzilaka. Mpe Jean kunatamaka na Mazulu mpe monaka bima yina. Mpe mu talaka kuna ti Yandi pesaka munu luzayikisu, ti . . . Beno zaba, na manima ya mvumbukulu ya Yandi bantu mingi vwandaka na Yandi, mpe bayankaka tubaka, “Yinki ke salama na muntu yayi yina me yekama na ntulu ya Nge (Jean)?”

⁵⁷ Yesu balukaka mpe tubaka, “Yinki ya ke sala nge kana yandi vwanda tii Mu ke kwiza?” Na yina ata mbala mosi ve ti Yandi . . .

⁵⁸ Na yina malongi basikaka. Beno me mona mutindu mpamba ya lenda banda? Kuna basikaka malongi ti—ti “Jean zolaka kufwa ve tii yandi ke mona Yesu kukwiza, to tii Nkwizulu ya Zole.” Biblia ke tuba ti ya vwandaka na malongi yina basikaka na yawu.

⁵⁹ Kasi, Yesu ata mbala mosi ve tubaka yawu mutindu yina. Yandi tubaka, “Yinki ya kele na nge kana yandi vwanda tii Mu ke kwiza?”

⁶⁰ Ntangu yayi, beto ke mona ti ba zangulaka yandi na mazulu mpe monaka ntangu yina tii nkwizulu ya Mfumu, mutindu ti yandi vwandaka kuna mpe monaka yawu nyonso kusalama. Jean yandi mosi zingaka ve . . . Yandi zingaka bamvula makumi yivwa na kima mosi, mpe na manima kufwaka na mutindu ya lufwa ya bantu (kaka yandi na kati ya bantumwa) na manima ya yandi ya kukwenda ntama na kisanga ya Patmos.

⁶¹ Ntangu yayi, ya kele na dyambu mosi ya ngundi yina mu zola . . . (mu banza ti bawu me baka ya munu . . . tablo, kasi . . .) Mu zola kutelama mwa fyoti na zulu ya yawu ntete beto baka kima ya mfunu yayi. Oh, yayi kele nkembo! Kapu mosi ya mbote, ya mbote.

⁶² Mpe kuna kieleka kapu yina ke landa ke banda na kuzibula bidimbu yayi. Oh, la la! Mpe na manima beto fwana kwenda katuka kuna mpe kukwenda bisika yankaka na Biblia, samu na kubaka bidimbu yayi ntangu bawu kuzibukaka mpe yina kele mansweki ya yawu. Oh, bawu kele nkembo, kaka mvwama na ba-vitamine ya kimpeve!

⁶³ Ntangu yayi, beto ke mona ti mosi ya bima ya nene ya ngundi yina mu zola benda dibanza ya beno, vwandaka Bivangu ya moyo (kitini ya nsuka ya kapu ya 4) yina Jean kumonaka vwandaka tala mbote Nzasa ya Ngwisani. Beno ke bambuka moyo mutindu bawu vwandaka kaka ya kusala mutindu Israel na kati ya kutambula ya yandi? Bawu kuzwaka, awa, kuna, vwandaka kizizi ya Kivangu ya moyo. Mpe beto talaka ti Bivangu yayi vwandaka ve Bawanzio, to dyaka ti bawu vwandaka bantu. Ba vwandaka Ba-cherubin. Mpe beto talaka bawu na Ngwisani ya Ntama na nzasa. Beto ke tala bawu na Ngwisani ya Malu-

malu. Mpe dyaka beto ke tala dyaka bawu kuna na Nkwizulu ya Mfumu, Ba-cherubin yina ke na kukeba kiti ya kyadi.

⁶⁴ Kiti ya kyadi yina muntu ve zolaka belama kana ti ya vwandaka na kukatula-masumu kuna samu na muntu yina, mutindu kaka ti sanctuaire. . . Ntangu ba vwandaka mwangisa yawu menga, kuna ya vwandaka kuma kiti ya kyadi. Kasi na manima ba katulaka menga, kuna ya kumaka kiti ya lufundusu.

⁶⁵ Mpe, oh, la la, muntu mosi ve zolaka telama na balufundusu ya Nzambi. Kima kaka yina beto lenda sosa kele kyadi, lufundusu ve, ve lude-. . . ludedomo. Beto lenda belama na ludedomo ya Yandi ve; samu ti, ludedomo ya Yandi, Yandi fwana zitisa Ndinga ya Yandi; mpe kuzitisa Ndinga ya Yandi, “Kilumbu yina beno ke kudya yawu, kilumbu yina beno ke kufwa.” Nani ke zola ludedomo? Mu zola ludedomo ve. Mu ke lomba kyadi. Oh, ti kyadi ya Nzambi. . . Mpe ba me mwangisa menga na kiti ya kyadi!

⁶⁶ Kasi ya vwandaka na ntangu samu na kuvedisa sanctuaire, ya vwandaka kiti ya lufundusu ntangu nyonso yina menga vwandaka na zulu ya kiti.

⁶⁷ Ntangu yayi, beto ke na kubelama na ntangu yina *ntangu yayi*. Beto ntangu yayi ke na kubelamaka, na nsungi yayi, kuvedisa ya sanctuaire mpe balufundusu yina ke kwiza na zulu ya ntoto. Beno me mona? Ntangu nyonso yina Menga kele kuna, Nzambi lenda ve kubebisa ntoto; ntangu nyonso yina Menga kele kuna, muntu ve kele musumuki na ntwala ya Nzambi. Muntu nyonso kele ya kusungama, samu ti Kukatula-masumu kele samu na muntu nyonso. Kasi kana beno manga na kundima Kukatula-masumu yina mpe kukota na Mvwandulu ya Yandi, na yina beno kele musumuki, beno kele ntama na kyadi yina. Kuna beno me fundisama beno mosi. Kasi ntangu yayi na yina ya kele na kyadi. . . Kasi ntangu kuvedisa ya sanctuaire ke kwiza, Menga me katuka na kiti ya kyadi mpe kuna nkele ya Nzambi ke kubwa na zulu ya ntoto. Oh, la la! Nzambi tala beto kyadi, ti beto vwanda ve na kilumbu yina ya kukutana kukondwa kyadi ya Nzambi.

⁶⁸ Ntangu yayi, beto ke mona kuna. . . Mu ke meka fyoti na kukotisa yawu awa na mutindu ya kimpeve, to kufikula yawu samu na beno na maboko, ti ya vwandaka na bansongi yiya mutindu Israel vwandaka vwanda bawu mosi. Bawu vwandaka tula nzasa na kati-kati, mpe na balweka yiya ya tenta vwandaka na makanda tatu ya Israel, mpe tatu bambala yiya kele kumi na zole, to yiya bambala tatu, na kisika, kele kumi na zole. Mpe konso tatu vwandaka na mfumu. Mpe konso mfumu ya dikanda. . .

⁶⁹ Mosi ya bawu vwandaka Ruben, yandi ntangu nyonso vwandaka vwanda na sude. Yandi vwandaka yintu ya muntu. Mpe Ephraim vwandaka na wesete, na makanda tatu, yandi

vwandaka ngombe. . . Mpe na esete vwandaka Juda, yina kele nkosi. Mpe na node vwandaka Dan, yina vwandaka ngononi. Ntangu yayi, beno tala. Beno ke bambuka moyo na bawu? Beno nyonso ke bambuka moyo na bawu mbote, mutindu beto fikulaka yawu: ngononi, mpe ngombe, mpe muntu, mpe nkosi.

⁷⁰ Ntangu yayi, beno me tala, Juda vwanda keba mwelo ya esete. Mpe Klisto kele “Nkosi ya dikanda ya Juda.” Yandi ke kwiza na esete na kukulumukaka na mazulu, ke kota na nzila ya mwelo. Yandi ke kwiza na mwelo ya esete na dikanda ya Juda. Mpe Yandi kele “Nkosi ya dikanda ya Juda.”

⁷¹ Mpe beto ke tala, na nsangu ya beto yina ke kwiza na suka yayi, ti ba ke bokila dyaka Yandi “Nkosi ya dikanda ya Juda, Nsimbulu, mbandukulu ya kieleka ya David.” David vwandaka ntinu, ya Seko. Mpe Klisto ke vwanda na kiti ya kimfumu ya David na Millenium, yina kele Ntinu ya Seko. “Ata mbala mosi ve ti ya ke vwanda na muntu yina ke kondwa na David.” Alleluia! “Ata mbala mosi ve ti muntu ke kondwa na David!” Nzambi silaka yawu, tubaka, “Muntu ve ke kondwa na David, ata muntu ve.”

⁷² Beno ke tuba, “Wapi mutindu samu na bubu yayi, wapi kisika kele bazuzi yina ya Bazwife?”

⁷³ Yandi kele dyaka na Nkuna, Klisto kele Mwana ya yandi landila nsuni. Kuna mosi ke vwanda kuna. “David ke kondwa ve.” Ya kele kieleka. Mpe Klisto kele “Nkosi ya dikanda ya Juda” na yina David kubasikaka.

⁷⁴ Ntangu yayi, beto ke tala ti bawu vwandaka mikengi ya kiti ya kyadi. Bawu vwanda keba na kiti ya kyadi. Kima ve zolaka kwiza na yawu, ya zolaka sabuka ntete makanda ntete ya kuma na kiti ya kyadi. Muntu nyonso yina zolaka kupesa luzingu ya yandi, muntu nyonso ya Israel na kan zolaka kufwa ntete kima kukota na camp kuna mpe kubaka kiti ya kyadi yina. Mpe ntangu yayi beto ke mona ti ya vwandaka lutumu ya Ngwisani ya Ntama.

⁷⁵ Mpe na lutumu ya Ngwisani ya Malu-malu beto ke tala kima mosi, ti ya vwandaka ya keba, kiti ya kyadi. Oh, mu banza ti beno ke bakula yawu! Kiti ya kyadi kele dyaka ya kukeba, kele dyaka na mikengi. Beto talaka ti mikengi yina kele Matthieu, Marc, Luc, mpe Jean, bayina ke keba Buku ya Actes, bisalu yina Mpeve-Santu salaka na kati-kati ya bantumwa, ya kele Buku ya Malu-malu ya Actes ya Ngwisani ya Malu-malu. Mpe misoniki yiya ya Nsangu ya mbote, Matthieu, Marc, Luc, mpe Jean, bawu nyonso ke keba kiti yina ya kyadi samu na kulakisa ti ya kele Nzambi, Mpeve-Santu bubu yayi. Mosi na mosi ya Disonuku, Matthieu, Marc, Luc, mpe Jean, mosi na mosi ya bawu ke simbidila Nsangu ya mbote ya kieleka ya Mfumu Yesu Klisto mpe bisalu ya Mpeve-Santu.

⁷⁶ Ntangu yayi, ntangu beto ke kwenda na lweka yankaka ya Yawu kuna ya kele Yawu ve. Kasi Yawu ke simbidila Nsangu ya kieleka! Mutindu beto monaka na Actes 2:38, kisika, “Beno balula ntima, mpe beno botama na Nkumbu ya Yesu Klisto samu na lemvo ya masumu ya beno.”

⁷⁷ Mpe bubu yayi bawu me ndima ya bana Nkumbu ya “Tata, Mwana, mpe Mpeve-Santu” samu na kuzwa mbotika. Ya kele na ata Disonuku ve samu na yawu! Ya kele na ata lufulu ve. Ya kele ve—ya kele ve na kima ke keba yawu, kima ve! Beno ke tuba, “Matthieu tubaka yawu.” Matthieu kebaka Yawu. Matthieu 28 . . . 1:18 ke tuba:

. . . Yesu Klisto butukaka mutindu yayi: Na yina . . . mama ya yandi Marie vwandaka fianse na Joseph, ntete bawu kuvwanda kintwadi, yandi kuzwaka kivumu ya Mpeve-Santu.

Nyonso yayi kusalamaka na yina . . . Joseph bakala ya yandi, (na kisika) na kuvwandaka muntu ya mbote, . . . na kuzolaka ve kutalisa yandi nsoni na meso ya bantu, vwandaka yindula na kufwa makwela na yandi na mansweki, na mutindu yina.

Kasi na yina yandi vwandaka banza na bima yayi, beno tala, mbazi ya Mfumu monikaka na yandi na ndosi, na kutubaka, Joseph, nge mwana ya David, kutala boma ve na kubaka na nge Marie kento ya nge: samu ti kivumu yina kele na yandi kele ya Mpeve-Santu.

⁷⁸ Na yina, Mpeve-Santu mpe Nzambi Tata kele Muntu mosi to Yandi kuzwaka batata zole. Beno me mona? Na yawu beno me mona!

Mpe yandi ke buta mwana, . . . ke pesa yandi nkumbu YESU: . . .

. . . mpe yayi kusalamaka, ti ya kulungisa . . . kuzonzaka na . . . profete, . . .

⁷⁹ Nzambi ke vwanda na beto, yina ba ke bokila Emmanuel, yina kele Nzambi, Tata, Mwana, mpe Mpeve-Santu, na Nkumbu mosi (Yesu Klisto) yina ke keba mwelo yina na kuteleinaka foti.

⁸⁰ Na Chicago bilumbu fyoti me luta, na ntwala ya kimvuka ya milongi ya Chicago, ya Chicago ya nene . . . Mu zabaka . . . Mpeve-Santu vumbulaka munu na mpimpa mpe tubaka na munu, “Telema pene-pene ya nela.” Yandi tubaka, “Ya kele na kimvuka ya milongi mpe bawu ke na kukubikaka madya ya suka samu na beno.” Yandi tubaka, “Sala keba, bawu ke nwanisa nge na zulu ya yayi.”

⁸¹ Mu tubaka, “Matondo na Nge, Mfumu.” Yandi lakisaka munu kisika ya ke vwanda.

⁸² Mpe mu kwendaka mpe tubaka na mwa milongi, Mpangi Carlson mpe Mpangi Tommy Hicks, mutindu ya ke vwanda. Mu tubaka, “Kisika yina beno bumbaka, ya ke vwanda ve mutindu beno kubikaka yawu. Beto ke vwanda na kisika yankaka.” Mu tubaka mutindu Mulongisi Mead ke vwanda; mutindu muntu ya ndombe ke kota, ke vwanda lweka *yayi*; mpe nyonso yina me tala yawu.

⁸³ Na yina na suka yina, mpe bawu tubaka. . . Mwana ya munu ya bakala tubaka na munu, yandi tubaka, “Papa, nge ke kwenda kuna na kuswana yina?”

⁸⁴ Mpe mu tubaka, “Mu ke na kukwenda kuna ve na kuswana. Mu ke na kukwenda kuna, ya kupakulama na Mpeve-Santu, na Ndinga ya Nzambi yina ke keba kiti yina ya kyadi, ntangu nyonso yina Yandi kele kuna.”

⁸⁵ Na yawu ntangu beto kumaka kuna, ntete bawu kuzwa siansi ya kuyufula kima mosi, Mpeve-Santu me zonza na munu, na kutubaka, “Yayi kele ntangu ya kutuba yawu.”

⁸⁶ Mu tubaka, “Mu zaba samu na yinki beno kele awa.” Mpe mu tubaka, “Ntangu yayi, Mpangi Hicks, mpe nge na Mpangi Carlson, mfumu ya Bantu ya Mumbungu ya Miklisto,” Mu tubaka, “nyonso kele ve kaka kieleka mutindu Mpeve-Santu tubaka na munu mazusi? Ti beno ke kuzwa ve kisika yina, ti beto ke vwanda awa?” Mpe bawu kuzwaka kaka yawu na suka yina. Mpe mu tubaka, “Ntangu yayi beno tala, muntu nyonso ya kuvwanda mutindu kaka Yandi tubaka ya ke vwanda.” Mu tubaka, “Kima yina beno ke na kuzola na kutubila munu kele mbotika na Nkumbu ya Yesu Klisto.”

⁸⁷ Mpe ntangu beto. . . Mpeve-Santu bandaka na kubaka Ndinga ya Nzambi mpe monisaka Yawu mpe tendulaka Yawu na mutindu yina, na yina nkonga nyonso yina ya milongi ya butatu vwandaka ya kuvwanda kuna, vwandaka pesana maboko na yisi ya mesa mpe vwandaka simbasana maboko mosi na yankaka mpe masa ya meso vwandaka kulumuka na matama ya bawu. Mpe mu me kuwa ti makumi sambwadi na zole ya bawu ke kwiza awa na tabernacle yayi samu mu botika bawu na Nkumbu ya Yesu Klisto.

⁸⁸ Kiti ya kyadi kele ya kukeba, beno me mona, Mpeve-Santu ke na kukeba kiti ya kyadi. Beto fwana bumba kaka yawu kieleka. . . Ti Ndinga ya Nzambi yina. . . mizabisi ya nene yayi vwandaka kuna, Matthieu, Marc, Luc, mpe Jean, bayina ke simbidilaka konso kisalu ya Ngwisani yina ya Malu-malu.

⁸⁹ Mpe ntangu yayi—ntangu yayi, ya kele kieleka yina mu tubaka na kitini ya ntete ya nsangu ya suka yayi, ti beto bumba kaka yawu kuna ya kukeba na Nsangu ya mbote. Beno me mona? Beno me mona? Beno bumba kaka yawu kuna kisika Bansangu ya mbote ke keba Yawu.

⁹⁰ Ntangu yayi, beto ke tala kuna, bawu vwandaka keba kiti ya kyadi ya Nzambi na Ngwisani ya Ntama; mpe kuna, Matthieu, Marc, Luc, Jean, bawu nyonso. Mpe ata mpe Nkosi ya dikanda ya Juda kupesaka luzingu ya Yandi samu na kukeba kiti yina ya kyadi, ti ba mwangisa yawu Menga ya Yandi Mosi. Mpe kuna Yandi kele na suka yayi, bubu yayi, Kinungi ya nene yina ke kulumuka na Esete kilumbu mpe beto ke mona Yandi.

⁹¹ Ntangu yayi, beto kwenda mbangu, samu ti mu zaba ya ke vwanda na lukutakanu ya kubotika. Yinki kele Buku ya kukanga na bidimbu sambwadi? Oh, wapi kima ya nene! Beno me tala mutindu ya kele ya kutuba awa, “Ya vwandaka na bidimbu sambwadi *na manima* ya Buku”? Ya kele kima . . . Oh, ti Nzambi kusadisa beto ntangu yayi mpe kupesa beto ngolo, mpe mu banza ntama mingi ve to na mantwala mu lenda baka yawu samu na beno. Beno tala, yayi me sonama ve na kati ya Ndinga, ya kele ya kukanga na manima ya Ndinga. Buku vwandaka ya kukanga na bidimbu sambwadi yayi. Mansweki nyonso ya Buku kele ya kukanga na bidimbu sambwadi yayi. Yayi kele mosi ya makapu ya kulutula nene na kati ya Buku ya muvimba ya Apocalypse. Beno tala:

Mpe mu monaka na diboko ya kibakala ya yandi yina vwandaka na zulu ya kiti ya kimfumu buku ya kusonama na kati mpe . . . ya kusonama na kati (Ya kusonama na kati, ya kele yina beto ke na kutanga na suka yayi.) mpe . . . manima, ya kukanga na bidimbu sambwadi.

Na ngaanda ya Biblia, yina Biblia me tuba ve, ya kele ya kukanga na kati awa na bidimbu sambwadi: mansweki ya Nzambi.

⁹² Ntangu yayi, yinki ya kele? Ntangu yayi, beno tala. Kidimbu ke moniksa ti kima me manisa, kima yina ba me meka yimani, yina ba me siamisa, mpe na manima ba me kanga. Wapi kisika kele . . . Beto me kuzwa lufutu ya mpulusu ya beto ntangu yayi na kuvwandaka ya kukangama na Mpeve-Santu. Yina kele lufutu ya mpulusu ya beto.

⁹³ Beto vutuka fyoti manima. Mu—mu kele na Masonuku ya kusonika awa, yawu mingi, mu ve . . . mu ke kuzwa ntangu ve ya kubaka nyonso. Kasi beto vutuka na Ephesiens, kaka mwa ntangu fyoti, mpe beto tanga . . . na kapu ya 1te ya Ephesiens, samu ti beno kuzwa nsasa ya kieleka.

Paul, ntumwa ya Yesu Klisto na luzolo ya Nzambi, na basantu yina kele na Ephese, . . .

⁹⁴ Mpe, beno bambuka moyo, Jean sonikaka mukanda yayi na bantu ya Ephese, na Ephese mpe bantu ya kukwikama na Klisto, bayina Paul longaka mpe kudisaka, pesaka madya ya Nsangu ya mbote. Beno me mona?

. . . Ephese, mpe bayina ya kukwikama na Klisto . . .

95 Ya kele bayina kele yimeni na kati ya Klisto. Wapi mutindu beto ke kota na Klisto? “Na nzila ya Mpeve mosi beto nyonso ke botama na kati ya Nzutu mosi,” ya kele Nzutu ya Klisto.

Lemvo kuvwanda na beno, mpe ngemba, na Nzambi Tata ya beto, mpe . . . Mfumu Yesu Klisto.

Lusakumunu kuvwanda na Nzambi mpe Tata ya beto Mfumu Yesu Klisto, yina me sakumuna beto na balusakumunu nyonso na bisika ya mazulu na Klisto Yesu:

96 Beno banza na yawu ntangu yayi! Yandi me sakumuna beto na lemvo nyonso ya mazulu, ya balusakumunu, mutindu beto ke vukana kintwadi na kati ya Klisto Yesu (mutindu mikwikidi, Dibundu ya kusoola, yina ba me bokila na kubasika, yina ba me tula na lweka). Yandi me kanga beto na Mpeve-Santu ya Yandi, mpe ntangu yayi ke na kumonisa na beto bima nyonso yina kele na bilumbu na ntuala samu na beto. Ntangu yayi beto ke na kukuma na bidimbu sambwadi.

Landila mutindu yandi soolaka beto na yandi na ntuala ya mbandukulu ya yinza, ti beto ke vwanda santu mpe kukondwa kifu . . . na luzolo:

Na kusoolaka beto ntete na lukumu ya bana na Yesu Klisto samu na yandi mosi, landila ya Yandi Mosi kyese ya mbote . . .

97 Wapi dibanza ya kitoko yayi kele! Beto landila kaka na kutanga mwa ntangu fyoti. Mu zola mingi kukuma awa na nzila ya 12, 13, mpe 14:

Ti beto ke vwanda na lukumu ya nkembo ya yandi, bayina salaka ntete kivuvu na Yandi.

Na kati ya yandi beno mpe salaka kivuvu, na manima ti beno kuvaka ndinga ya kieleka, mpe nsangu ya mbote ya mpulusu ya beno: na kati . . . na manima . . . beno kwikilaka, ba kangaka beno na Mpeve santu yina ya nsilulu,

98 “Na manima beno kwikilaka.” Oh, mpangi ya munu ya Baptiste, wapi mutindu beno lenda tuba ti Ya kele kieleka ve? Beno ke tuba ti beno ke kuzwa Mpeve-Santu ntangu beno ke kwikila? Ya me tuba, “Na manima beno ke kwikila na yina ba kangaka beno na Mpeve-Santu ya nsilulu.” Beno tala:

Yina kele lufutu ya difwa ya beto tii mpulusu ya kima ba sumbaka, na lukumu ya nkembo ya yandi.

99 Ntangu yayi, beto talaka kuna ti *kidimbu* zola kutuba ti “ya kele kima me manisa na Nzambi, ya me kubama yimeni.” Mpe ba kangaka konso mukwikidi na nsilulu yayi kubanda na mbatukulu kaka, samu ti ntete mbandukulu ya yinza beto vwandaka ya kusoola ntete bana ya kundima. Ntete ti yinza kubanda! Oh, wapi kivuvu. Yina ke sala beto kupema mbote

ve mpe kieleka. Kizundu na moyo yina ke yenga-yenga ve awa mpe kuna, kasi me kangama na Klisto, kivuvu yina kele kieleka. “Soolaka beto ntete mbandukulu ya yinza, na balukumu ya bana na nzila ya Yesu Klisto.” Oh, mutindu ya kele mbote! Mu zola yawu: “kisalu ya kumana” na Nzambi.

¹⁰⁰ Ntangu yayi, beno bika mu tangila beno Disonuku yankaka. “Bayina nyonso Yandi zabaka ntete, Yandi me bokila bawu; bayina nyonso Yandi me bokila, Yandi me nungisa bawu; bayina nyonso Yandi me nungisa, Yandi me kembisa bawu.” Nzila nyonso katuka mbandukulu, Nzambi, na dibanza ya Yandi ya nene ya kukondwa nsuka, kumonaka na ntwala Dibuundu ya Yandi mpe soolaka yandi na lukumu ya bana na nzila ya Yesu Klisto, samu na kupesa bawu Luzingu ya Kukonda nsuka ya nsungi. Wapi kima ya kitoko! Mpangi Neville, yina ke sala kaka munu kuwa mingi mbote. Mutindu yina ve? Oh, yinga. Lukumu ya bana na nzila ya Menga ya Yesu Klisto!

¹⁰¹ Ntangu yayi, beno tala na yina beto ke landila. Ntangu yayi, beto zaba ti ya kele kuma- . . . Ba soolaka beto ntete na Mwana-dimeme. Mpeve-Santu kele Kidimbu ya beto. *Lufutu* zola kutuba “ya kulutila ke na kukwiza dyaka.” Beto me kuzwa kaka lufutu ya Yawu ntangu yayi. Lufutu kele kaka avanse (Oh, mutindu ya kele kitoko mingi!), kaka avanse ke simba yawu mpe ke keba yawu mpe ke kanga yawu samu ti muntu yankaka ve kusimba yawu. Ya kele lufutu ya lukumu ya bana ya beto. Amen. Mpeve-Santu kele ntangu yayi lufutu ya Nzambi na kati ya bantima ya beto (ya kukangama), lukumu bana ya bana ya babakala ke na kuingila beto na nsuka ya nzila. Bana ya bakala mpe bana ya bakento ya Nzambi!

¹⁰² Beto baka Disonuku yankaka, kaka na nswalu, mu me sonika awa na page yankaka yayi. Romain 8:22, mu banza ti ya kele kitoko. Ntangu yayi, na kulongukaka mazono, ya kele mutindu ti mu sonikaka mwa Masonuku awa yina mu ke zola kulandila.

. . . beto zaba ti—beto zaba ti bivangu nyonso ke na kudila mpe ke na kusala na bampasi tii ntangu yayi.

Mpe kaka bawu ve, kasi beto mpe, bayina kele na bambuma ya ntete ya Mpeve, mpe beto mosi ke dila na kati ya beto mosi, na kuingilaka lukumu ya bana, yina zola kutuba, mpulusu ya banzutu ya beto.

¹⁰³ Oh, beno me mona yawu? “Bivangu nyonso ke na kudila,” tubaka Paul. Bima nyonso ke na kudila. Beno tala bayinti mutindu bawu ke nwana. Beno tala bafololo mutindu bawu ke nwana samu na luzingu; kaka samu ti galasi kubwisa bawu. Beno tala bayinti mutindu bawu ke tandula bintala ya bawu samu na kuyimbila minkembo na Nzambi. Beno me mona? Kima nyonso, yinza nyonso, bibulu nyonso, bandeke nyonso, mutindu yandi ke kima na nswalu mbeni mpe ke kima mosi, kima nyonso ke na kudila. “Mpe beto mosi,” tubaka Paul, “beto ke dila, mpe,

kintwadi na bawu, samu ti beto ke na kuingila mpulusu ya nzutu ya beto.”

104 Kasi *ntangu yayi! Ntangu yayi!* Bawu salaka yawu bamvula nyonso yina tii *ntangu yayi! Ntangu yayi!* beto me kuzwa lufutu ya difwa ya beto! Oh, la la! Yinki beto me kuzwa? Beto me kuzwa kimbangi ti Nzambi ke zinga. Beto me kuzwa kimbangi ti Nzambi keke na beto. Beto me kuzwa kimbangi ti Nzambi me zimbana beto ve, ti beto keke ya Yandi mpe ti Yandi keke ya beto, samu ti beto (na banzutu ya beto), beto ntangu yayi keke tabernacle ya Mpeve-Santu ya Nzambi yina ke boka, “Aba, Tata.” Mpe ya keke na kima mosi ve yina lenda katula yawu. Beto keke ya kukangama na Klisto.

105 Ntangu yayi, bayinti keke na yawu ve, yinza keke na yawu ve, kasi dyaka beto ke na kudila na bawu samu ti beto me kuzwa ntete ve muvimba ya lukumu ya bana ya beto. Kasi beto keke na lufutu ya yawu, ti ba me katula beto na bima ya yinza mpe ntangu yayi beto me kuma bana ya babakala mpe bana ya bakento ya Nzambi. Wapi mutindu ya bantu beto zolaka vwanda? Oh, la la, ntangu beto ke banza na yawu! Beno banza na yawu!

106 Ntangu yayi beto me kuzwa lufutu, mpeve ya beto ke na kudila samu na lukumu ya bana ya muvimba, kasi ntangu yayi beto me kuzwa lufutu ya yawu. Na yina beto ke kuzwa Mpeve-Santu, ya keke lufutu ya lukumu ya bana ya beto ya kulunga to mpulusu ya kulunga. Oh, mutindu ya keke kitoko! Mu zola kaka yawu. Mbote mingi.

107 Beto ke na kuingila muvimba ya lukumu ya bana. Yayi ke salama wapi ntangu? Na mvumbukulu ya ntete. Ya keke ntangu banzutu ya beto ke soba bivangu yayi ya kukondwa luvalu yina beto keke mpe beto ke kuzwa nzutu mutindu nzutu ya Yandi Mosi ya nkembo, “Samu ti beto ke mona Yandi mutindu Yandi keke, mpe beto ke vwanda mutindu Yandi.” Ntangu Yandi ke monika, beto ke monika na mutindu Yandi. Beto ke kuzwa nzutu mutindu ya Yandi, nzutu ya nkembo ya kukembisa, mpe mimekanu mpe bamvita ya luzingu ke zimbana mutindu mwa mbungi mpe ke kwenda samu na kotalana dyaka ve.

108 Mpe ba-tabernacle ya ntoto yayi na yina beto ntangu yayi ke na kudilila, beto ke na kuingila lufutu yina—lufutu yina . . . na mpulusu ya muvimba na muvimba ya yawu na kukwiza. Kasi ntangu yayi na ba-tabernacle ya ntoto yayi beto keke na Kima yina ke tuba na beto ti beto me zanguka tii kisika yayi. Amen. Yinki keke lufutu? Ya keke mwa avanse yina ke simba yawu, Mpangi Dauch. Ya keke lufutu. Ntangu yayi, na ntama ntangu beto vwanda zolaka bima ya yinza, na ntama ntangu beto vwanda sumukaka mpe vwanda kwenda sala mambu ya yinza, mpe vwanda kipe ve Nzambi, beto vwandaka ntama na Yandi, kukondwa Nzambi, kukondwa Klisto, na yinza; ntangu

yayi, Nzambi me fidisa Mpeve-Santu ya Yandi mpe na nzila ya yina beto me zanguka na zulu ya bima yina. Ntangu yayi beto me kuzwa lufutu, ti beto me zaba ti beto me luta lufwa na Luzingu. Amen!

¹⁰⁹ Awa, mutindu mu vwanda meka na kulakisa yayi mutindu *yayi*. Awa kele kisika musumuki ya ntangu nyonso ke tambulaka, awa na yisi. Ntangu yayi, Muklisto ke zangukaka mwa mingi kulutula yayi, yandi ke zanguka na zulu ya kima nyonso yina. Ya kele lufutu ya mpulusu ya yandi.

¹¹⁰ Ntangu yayi, ti beno zaba wapi ntangu. . . yinki ba-vision ke salaka na beno. Na yawu beno sadisa munu, Nzambi kele zuzi ya munu, mu ke na kuzola dyaka ve kuzwa dyaka mosi. Kana ya kwiza, mu ke bumba yawu samu na munu mosi, beno me mona, samu ti mu ke mona yina yawu ke na kusala. Bantu me kubama ve samu na ministele ya mutindu yina, na yawu beno fwana bika kaka yawu, beno me mona, beno landila awa. Kasi kana mu kwenda dyaka na bilanga ya kulonga, mu ke vwanda évangéliste. Kasi beno tala awa. Na yayi awa, na kuvutuka awa, awa, beno ke mata na Mazulu yayi na zulu awa. Beno ke zinga kaka na zulu na bimfumu yina kuna. Beno ke kwenda ntama ya nyonso yina muntu lenda banza, na zulu ya bima ya bawu nyonso. Mpe ya ke zangula beno na bisika yina kuna.

¹¹¹ Kasi, beno me mona, ntangu yayi beto me kuzwa, na nzila ya Mpeve-Santu, lufutu ya difwa ya beto samu ti ba me zangula beto na zulu ya bima ya yinza; mpe beto ke tambula na yinza, kasi beto kele na zulu ya yinza! O Mpangi Neville, Nzambi vwanda na kyadi mpe pesa na Dibuundu ya Nzambi ya moyo. . .

¹¹² Ntangu beto ke kuma na kisika ya kubanza ti dibuundu, dibuundu ya kitoko, ti, “Beto ke meka na kufwanakana na bima ya yinza. Beto ke meka na kuzwa ekipi ya basket ya kulutula mbote na yina kele na bawu. Beto fwana kuzwa yinzo ya nene ya kulutula mbote. Beto fwana kuzwa nsaka ya mbongo ya kulutula mbote. Beto fwana kuzwa *yayi* mpe *yina*, to *yina* ya kulutula mbote.” Mbote, wapi mutindu beto lenda fwanikisa dyaka Yawu na kima ke lezima mpe ke ngenga ya yinza? Beto kele ve. . . Nsangu ya mbote ke *ngengaka* ve; Ya ke *lema*. Ya kele na luswaswanu na kati-kati ya kungenga mpe kulema.

¹¹³ Beno me mona, beto ke baluka kaka, mutindu mu vwandaka me tuba, na kunataka mvumbi mosi—mosi katuka yinzo mosi ya bamvumbi na yankaka, ke soba bamambeke mpe bima ya mutindu yina. Mbote, wapi mbote yawu ke sala beto? Mpe beto ke meka na kusala yawu kungenga, na bayinzo ya ngunga ya nene ya mbote, na bisika ya nene ya mbote. “Beto fwana kuzwa mosi ya kulutula mbote na ba-Methodiste to yina ya kulutula ba-Baptiste, mpe beto nyonso ke na kumeka na kufwanisa na Katolika, mpe beto ke sala bansaka ya mbongo mpe bafeti mpe madya mpe bansaka, mpe nyonso.”

114 Dibuundu lenda ata mbala mosi ve kufwanakana na yinza. Wapi mutindu beno mpe bansaka ya beno ya dibuundu lenda fwanakana na Kimvuka ya Baflamason to—to mosi ya bantu yina lenda sakana? Ya kele ntoto ya bawu. Beno meka ve na kukwenda na ntoto ya bawu.

115 Kasi beto kele na Kima yina bawu kele na yawu ve! Beto kele na Yesu. Beno bika bawu kukwiza awa kana bawu zola kima mosi. Beno vwanda na kati ya Klisto. Beto kele na Yesu. Bawu lenda ve. . . bawu lenda ve kuzwa Yesu kana ti bawu kwiza awa. Mpe na yina beto ke kwenda kuna, beto kele na ngaanda ya ntoto ya Yandi.

116 Beno meka ve na kungenga. Beno lema! Mpe beno lenda ve kulema, beno fwana bika Yandi kulema na nzila ya beno. Beno me mona?

117 Kitutu ya fyoti musopi, yandi ke lemaka ve samu ti yandi zola kulema; samu ti yandi *ke* lemaka, ya kele na kima na kati ya yandi yina ke lemaka. Ya kele na kati ya yandi, ya kele yandi mosi ke na kusala yawu, kima mosi na kati ya yandi ke lema kaka na nzila ya yandi.

118 Mbote, ya kele mutindu ya kele na Mpeve-Santu. Beto fwana vwanda ve mutindu yankaka, kuvwanda ya kuswaswana, kuvwanda kima mosi ya kulutila, beno kudipesa kaka mpe kuzinga luzingu ya kinzambi mpe beno bika kaka Nzambi kuzinga na nzila ya beno. Yina ke lema samu na Nsangu ya mbote. Beno me mona? Kungenga ve; *kungenga*, ya ke salaka makaku kudumuka na bima mutindu yina, nyonso yina ke ngengaka. Beno zaba, bawu ntangu nyonso ke dumukaka samu na kima “yina ke ngenga.” Kasi *kulema* kele “lembami, ya petepete ya mbote ya—ya Mpeve-Santu.”

119 Ntangu yayi beto ke na kuingila mvumbukulu yina. Mbote, ntangu yayi, beno me bakula? Beno tuba, “Amen,” kana beno me bakula, yina mu me zola kutuba na kutubaka “lufutu.” [Dibuundu me tuba, “Amen.”—Mu.] Beto wandaka. . . Beto—beto zaba ti beto me luta lufwa na Luzingu samu ti ba me zangula beto. Beto me zanguka ve na beto mosi, kasi me zanguka na zulu ya bima ya yinza, ti beto zola muntu nyonso. Mpe Nzambi zola beto, mpe beto zaba yawu. Mpe beto ke tala mbote baluzingu ya beto mpe ke mona ti Yawu kele Mpeve-Santu, samu ti beto ke kipe ve bima ya yinza. Beno me mona? Yawu yina. Ntangu nyonso yina beno ke zola yinza to bima ya yinza, na yina luzolo ya Nzambi kele ntete ve na kati ya beno. Beno me mona? Kasi ntangu nyonso yina beno kele na zulu ya yawu, na yina beno zaba ti beno kele na difwa ya beno, beno me mona, beno kele—beno kele na nzila ya beno na mpulusu ya beno ya muvimba.

120 Mpe, ntangu yayi, yina ke kwiza ve, beno me mona, tii beto ke kuzwa ntete. . . Ya ntete beto fwana mona Yesu. Mpe ntangu

Yandi ke kwiza, kuna beto ke kuzwa nzutu mutindu nzutu ya Yandi mpe beto ke kuma mutindu Yandi. Mbote mingi.

¹²¹ Ntangu yayi, beto ke mona kima yina vwandaka ya kuzimbana awa, samu ti Biblia me tuba mutindu yina, mpe, na kati ya Buku awa yina—yina me vulusa beto. Na yinki beto me vuluka? Kima yina beto zimbisaka. Ntete ti beno kuvuluswa, ya fwana vwanda na kima ti vulusaka beto. Mpe difwa nyonso yina beto kuzwaka kuvwandaka—kuvwandaka ya kuvuluswa. Na yina beto zolaka vwanda na kima na ntangu mosi yina beto kele na yawu ve na ntangu yayi, kasi Mwana-dimeme yayi me kwiza vulusa. Beno me mona? Beto vwandaka na kima beto zimbisaka.

¹²² Ntangu yayi beno tala. Yinki beto zimbisaka? Mbote, ya pesamaka na Adam na kuzwa Luzingu ya Seko, ntangu nyonso yina yandi vwanda kudya na Yinti yandi vwandaka na Luzingu ya Seko. Mpe beto ke tala dyaka ti Adam vwandaka . . . yandi—yandi vwandaka kibyadi ya ntoto. Yandi vwandaka . . . mutindu nzambi ya fyoti na zulu ya ntoto. Ntoto vwandaka ya yandi. Nyonso kupesamaka na diboko ya yandi, yandi zolaka sala na yawu nyonso yandi zolaka. Yandi pesaka yawu nkumbu, mpe bokilaka yawu, mpe salaka nyonso yina yandi zolaka. Yandi vwandaka kieleka mwana ya Nzambi.

¹²³ Ntangu yayi, na kubwa, Adam kuzimbisaka bumfumu ya yawu. Yandi bikaka yawu na Satana. Satana bakaka bumfumu. Adam vwandaka mingi ya kulemba, mpe yandi vulusaka ve bamuswa ya yandi samu ti yandi zolaka vulusa ve bamuswa ya yandi. Kasi Satana, yina vwandaka ve mfumu ya kieleka ya yawu, kasi yandi me kuzwa yawu, yandi kele nzambi ya ntoto yayi. Biblia ke tuba yawu. Yandi me kuzwa yawu. Ve samu ti yandi—ti yandi—yandi me kuzwa yawu kieleka na mutindu ya kulunga, kasi yandi me kuzwa yawu. Ntangu yayi beno me bakula yawu? Satana me kuzwa yawu, yandi me simba yawu na diboko ya yandi. Lufwa kele na diboko ya yandi, ntoto kele na diboko ya yandi, yinza kele ya yandi, yinsi nyonso kele ya yandi, yandi ke twadisa mpe ke yala yinza ya muvimba mpe nyonso na yinza. Satana ke salaka!

¹²⁴ Kasi matondo na Nzambi beto kele ve ya yinza. Beno me mona? Na yawu beno—beno bawu yayi. Beno me mona? Mpe beto kele . . . mu ke zola kutuba Dibuundu ve; yandi ke yala Dibuundu ve. Yandi ke yala kaka yinza. Yandi tubaka ti bawu vwandaka ya yandi, mpe yandi kele nzambi ya yinza. Yesu tubaka ti yandi vwandaka, mpe yandi kele. “Yandi kele nzambi ya ntoto yayi, me kufwa meso ya bantu,” nzambi ya ntoto yayi. Yandi kele Nzambi ya Mazulu. Mpe yandi ntangu yayi kele mfumu ya yawu na mutindu ya kulunga ve. Yandi kele ve mfumu ya yawu.

¹²⁵ Kasi yandi me zimbisa . . . mpe Adam zimbisaka bumfumu ya yawu, ya yayi, ya kima nyonso yayi yina beto kele mfumu,

Luzingu ya Seko mpe difwa ya ntoto. Yesu tubaka, na Matthieu 5, “Lusakumunu na bantu ya kulembama samu ti bawu ke byadila ntoto.” Beno me mona? Ntangu yayi, beto kele na yawu ve ntangu yayi.

¹²⁶ Mpe, beno tala, ya vwandaka ve na Adam to mosi ya bankuna ya yandi. Kieleka nkuna ya Adam kuzimbisaka mpe, nyonso. Ya kele nkuna ya Adam ve. Ata mutindu beto ke meka na kubongisa yinza yayi, mpe ata mutindu beto ke meka na kutunga bayinzo ya nene ya mbote mpe nyonso, ya kele kaka ve ya nkuna ya Adam. Ve, tata. Ya ke kwenda ve na nkuna ya Adam, ve, tata, samu ti Satana me baka yawu me kanga, me bumba mpe me kotisa. Kieleka! Samu Adam kuzimbisaka yawu.

¹²⁷ Ntangu yayi, oh, la la! Yinga, bima mingi lenda kutubama. Mu—mu zola kaka ve kubaka mingi ntangu yayi, samu ti beto ke kuzwa, mbotika. Mbote mingi.

¹²⁸ Yandi me kuzwa yawu kasi yandi kele mfumu ya yawu ve na mutindu ya kulunga, Satana. Ntangu mfumu ya kieleka—mfumu ya kieleka—mfumu zimbisaka yawu, ya kele kaka na mutindu mosi ti ba lenda vulusa yawu. Ntangu yayi, ya kele na nzila ya muntu ya dikanda, ya kele kaka yandi yina lenda na mutindu ya kulunga kuvulusa yawu. Ntangu yayi, samu ti, beto ke kuzwa yayi na mbutukulu ya bumwense ya Yesu Klisto.

¹²⁹ Ntangu yayi, mu zola kutuba kima mosi awa. Kima ya ntete yina beto zola kutala, kele, kana beto vutuka na—na Ngwisani ya Ntama awa, Mu banza ti mu kele na yawu ya kusonika awa kisika mosi, Levitique 25. Na Levitique 25:23 mpe 24, beno lenda kuzwa misiku ya mpulusu, beno bayina ke na kusonikaka. Samu na kuvulusa kima ntangu muntu. . . Ntangu Nzambi pesaka Israel ya yandi. . . kabulaka yinsi ya bawu na nzila ya Josué, ba pesaka dikanda nyonso mpe muntu nyonso ntoto kisika bana ya yandi byadilaka yina vwandaka ntoto ya yandi—ya yandi.

¹³⁰ Ntangu yayi, kana muntu yayi kumaka mputu mpe ti zimbisaka kima samu na muntu yankaka, yayi. . . mpe mutindu kaka ba zolaka vulusa yawu zolaka vwanza na nzila ya muntu ya dikanda. Kasi na nsuka ya zolaka vutuka. Muntu yayi vwandaka simba kaka yawu mwa ntangu mosi. Ya zolaka vutuka na mfumu ya ntete. Kieleka! Ya zolaka vutuka na mfumu ya ntete. . . kana bawu vwandaka ya dikanda ya Juda, kana ya vwandaka. . . Kana yandi vwandaka kuna mpe ti yayi vwandaka ya tata ya yandi, na yina ya vwandaka ya yandi, to muntu mosi ya dikanda zolaka baka yawu. Kasi, ntangu yayi, ata muntu yankaka zolaka na mutindu ya kulunga. . . Bawu zolaka simba yawu, bawu zolaka simba mukanda na yawu. Bawu zolaka simba mukanda tii ba zolaka futa mfuka, kasi ntangu muntu ya kulunga vwandaka kwiza, muntu yina. . .

¹³¹ Beto tuba, mutindu, kana mu vwandaka mfumu ya kitini ya lupangu mosi mpe ti mu me zimbisa yawu, mpe ti mu me tekisa

yawu na Mpangi Neville yina kele ya muntu ya dikanda yankaka, ya Juda, to ya lenda vwanda me tekisa yawu na nzenza. Mpe yandi na mutindu ya kulunga me kuma mfumu ya yawu, yandi lendaka kwiza kuna mpe kusala bilanga na yawu mpe kuzwa bambuma na yawu, mpe nyonso yina, kasi na kieleka yandi ke simba kaka mukanda. “Yandi lenda vwanda ve mfumu ya yawu,” ya vwandaka musiku na Israël. Ntangu yayi beno tanga na—beno tanga na Lévitique 25, mpe beno ke mona ti bawu zolaka vwanda ve mfumu ya yawu na mutindu ya kulunga; yandi vwanda *simba* kaka yawu.

¹³² Mbote, ntangu yayi, mutindu, kana mwana ya munu vwandaka zola . . . Billy na manima kuna, vwandaka zola kubaka ya munu . . . kwiza sumba ntoto yayi. Mbote, kuna, kana nzenza to Mpangi Neville to—to ti muntu mosi yankaka kele mfumu ya yawu, vwandaka simba mukanda ya yawu . . . Ntangu yayi, kana ti yayi vwandaka muntu ya munu ya dikanda yina ke landa, ti ya vwandaka muntu ya munu na menga, yandi zolaka simba dyaka yawu ve. Ve, tata. Yandi zolaka pesa yawu, yinga, tata, ntangu ba vwandaka futa ntalu yina, ntangu yandi vwandaka pesa yandi, beto tuba, mafunda makumi zole na tanu ya ba-dollar samu na kitini ya lupangu yina.

¹³³ Mbote, kuna, beto tuba, Mpangi Tony ke kwiza mpe ke tuba, “Mpangi Neville, mu ke sumba lupangu ya Mpangi Branham.” Yandi zolaka sala yawu ve.

Mpangi Neville ke tuba, “Ve, tata, mu zola kutekisa yawu ve.”

“Mbote, yikwa nge ke pesa samu na yawu?”

“Mafunda makumi zole na tanu.”

“Mbote, mu ke—mu ke pesa nge mafunda makumi tatu na tanu. Mu ke pesa nge *yayi-mpe-yayi*.”

“Mu ke kipe ve yina nge zola. Mu zola ve kutekisa yawu, mu ke bumba yawu.”

¹³⁴ Kasi Billy Paul lenda kwiza mpe kutuba, “Mu zola kima ya Papa ya munu, mafunda makumi zole na tanu ya nge yawu yayi.” Yandi fwana bika yawu. Ya kele kieleka, samu ti ya vwandaka musiku.

¹³⁵ Oh, Alleluia! Hmm! Mu banza ti beno Miklisto ke mona yawu. Beto kele mungwa ya ntoto. Nzambi pesaka yayi na bana ya Yandi. Yandi pesaka beto lutumu na zulu ya yinza nyonso, bibulu nyonso, luzingu nyonso bisika nyonso. Kasi Adam, tata ya beto, kubikaka yawu na Satana. Kasi wapi kisika ya me vutuka? Na Mfumu ya kieleka, Nzambi Yina salaka yawu. Amen!

¹³⁶ Kukondwa ntembe ti Jean tubaka yandi “dilaka na mawa,” samu ti yandi monaka muntu ve yina vwandaka ya kulunga samu na kuvulusa yawu. Muntu fwana vwanda ya kulunga. Jean tubaka, “Mu dilaka na mawa ntangu muntu ve vwandaka na

lenda ya kubaka Buku to kutala Yawu to kuzibula bidimbu.” Yandi tubaka, “Ve . . . Muntu ve na Mazulu, muntu ve na ntoto, muntu ve na yisi ya ntoto, muntu ve kisika mosi.”

¹³⁷ “Muntu ve.” Ntangu yayi, yandi bikaka ve Bawanzio. Beno bambuka moyo, ntoto yayi kupesamaka ve na Bawanzio. Ya kele difwa ya muntu. Gabriel vwandaka ya kulunga, kieleka; muntu yankaka vwandaka ya kulunga, Michael zolaka vwanda. Ve mutindu . . . Yandi zolaka vwanda ya kulunga na kusala yawu. Kasi ya vwandaka ve na muntu ya kulunga. Beno me mona? Mpe Jean dilaka na ngolo.

¹³⁸ Muntu mosi tubaka, “Samu ti yandi talaka yandi mosi ya kulunga ve.” Ya kele mutindu yina ve. Muntu yayi vwandaka na yisi ya lutumu ya Mpeve-Santu, yandi zolaka sala ve foti ya mutindu yina. Kasi yandi—yandi vwandaka . . . yandi—yandi vwandaka—yandi vwandaka . . . Ya vwandaka ve kaka yandi yina vwandaka ya kulunga ve, yandi lendaka ve kutala muntu mosi ya kulunga.

¹³⁹ Na yawu kaka kuna yandi tubaka, “Kuluntu mosi kwizaka to wanzio mosi ya ngolo, yandi tubaka, ‘Kudila ve, samu ti Nkosi ya dikanda ya Juda,’” (Amen!) “Nsimbulu ya David, Yandi me nunga!” Amen! “Me nunga,” na nzonzolo yankaka. “Yandi kele ya kulunga na kubaka Buku!” Amen.

¹⁴⁰ Beno bambuka moyo, tii ntangu yina yandi vwandaka me monaka Yandi ve. Samu na yinki? Yandi vwandaka ya kuvwanda na . . . vwandaka ya kuvwanda na zulu ya Kiti ya kimfumu, Kiti ya kimfumu ya Nzambi. Yandi vwandaka na zulu na kati ya sanctuaire. Yandi monaka Yandi ve na ntangu yina, na yawu Jean vwandaka vingila kumona Nkosi kukwiza, kasi yandi monaka Mwana-dimeme!

¹⁴¹ Beno bawu yayi, bampangi. Na lembami, na nzila ya lembami, na nzila ya Mpeve-Santu ti beto ke nunga. Ve muntu ya nene ya yinda na mayele, kasi yandi yina lenda kuluka yandi mosi kele muntu yina ke nunga. Muntu yina ba lenda losa mpe ke landila na kuvwanda kisadi ya Klisto, yina kele kinungi.

¹⁴² Ntangu yayi, yandi tubaka, “Yandi me nunga. Mpe Yandi kele ya kulunga na kubaka Buku mpe kufungula yawu mpe kuzibula bidimbu.”

¹⁴³ Ntangu yayi, beto ke tala na manima ya mwa ntangu fyoti, ya lendaka vwanda bubu yayi ve, kasi yina bidimbu sambwadi yayi ke kanga, yina bawu salaka.

¹⁴⁴ Ntangu yayi, beto baka mwa fyoti “mpulusu.” Ntete—ntete muntu yayi kuvwanda . . . kuvulusa, kima ya ntete, yandi zolaka vwanda ya kulunga, yandi zolaka vwanda mutindu ya muntu ya kulunga. Na yawu yayi kusalamaka ntangu Yesu Klisto kubutamaka, mbutukulu na nzila ya bumwense, samu ti Yandi vwandaka Nzambi. Yandi vwandaka Yandi mosi Nzambi muntu, Yandi vwandaka Nzambi na nsuni ya kimuntu. Yandi zolaka

vwanda ya kulunga; mpe Menga ya bumwense na nzila yina Yesu Klisto butamaka kumisaka Yandi ya kulunga. Ntangu yayi, beto ke tala yawu, kana beno zola kuzwa Masonuku ya yawu, Ntete ya Pierre kapu 1:18 na 20, kana beno ke na kusonika Masonuku. Yandi zolaka vwanda ya kulunga. Mpe Yandi vwandaka, samu ti Yandi bakaka na zulu ya Yandi nzutu ya muntu. Yandi kumaka muntu, Nzambi kumaka kibuti ya beto. Mpe kuna beto ke tala kuna kitini ya kitoko ya Nzambi Yehowa yina kumaka nsuni mpe zingaka na kati-kati ya beto mutindu Muntu ya kulunga. Amen.

¹⁴⁵ “Yandi me nunga.” Nzambi bakaka nzutu ya nsuni ya muntu, Yandi me kwiza na ntoto, me butuka mwa bebe mpe me tambula na kati-kati ya beto. Mpe na nzila ya Menga ya Yandi ya santu Yandi me nunga.

¹⁴⁶ Ntangu yayi, na Ngwisani ya Ntama, wapi mutindu muntu zolaka lomba kima mosi ya yandi, yinki yandi vwandaka sala? Yandi vwanda baka kuluntu, bakuluntu kumi, mpe zolaka tuba yina yandi zolaka sala, samu na kuvulusa yina yandi zimbisaka, mpe vwandaka lakisa nani yandi vwandaka, mpe ya vwandaka pesa kimbangi. Beto ke tala disolo ya kitoko awa (Mutindu mu sonikaka mwa noti awa na . . . samu ti mu zimbana yawu ve, mutindu mu vwandaka ya kudasuka na suka yayi.) na zulu ya Ruth, muntu ya dikanda mpe Boaz. Beto talaka yawu ntama mingi ve. Mu zola beno kutala bitezo tatu yayi ya kupema yayi.

¹⁴⁷ Mu zola beno kutala kupema ya Dibundu, kaka kieleka mutindu mosi. Ntangu yayi, beno tala mbote. Kisika ya ntete beto ke tala, mutindu beto nyonso talaka dilongi yina, *Tata Mukudi*, Nzambi kumaka nsuni samu na kukuma Mukudi. Yandi vwandaka Muntu awa na kapu ya 5—na kapu ya 5. Yandi tubaka:

Mpe muntu ve na mazulu, to na ntoto, to dyaka na yisi ya ntoto, vwandaka na lenda ya kuzibula buku, to dyaka na kutala yawu.

Mpe mu dilaka mingi, samu ti muntu ve vwandaka ya kulunga samu na kuzibula Buku to samu na kutanga—to samu na kutanga buku, to dyaka na kutala yawu.

Mpe mosi ya bakuluntu tubaka na munu, Kudila ve: tala, Nkosi ya dikanda ya Juda, Nsimbulu ya David, me nunga samu na kuzibula buku, mpe samu na kuzibula bidimbu sambwadi na yawu.

Ya kele Yandi, Yandi kele Yandi yina beto ke na kutala.

¹⁴⁸ Beno tala mutindu Ruth . . . mutindu . . . mpe Naomi, Boaz kele kaka kizizi ya kulunga. Mutindu Naomi na ntangu ya nzala bikaka dibundu, bikaka yinsi, kwendaka na yinsi ya Moab samu na kuzinga kuna mpe vwandaka kuna. Yandi zimbisaka nyonso yina vwandaka na yandi. Mpe ntangu yandi kwendaka, bakala ya yandi, Elimelek, kufwaka na yina bawu vwandaka kuna, na yawu yina pesaka difwa ya yandi na muntu yankaka. Na yina ntangu beto kwizaka . . . ntangu yandi vutukaka, yandi

vutukaka na mufwidi ya ntwenya ya kento ya kitoko ya Moab. Mpe ntangu Boaz kumonaka mufwidi ya kento yayi, mutindu kifwanukusu ya Klisto, yandi kubwaka samu na yandi. Mpe yandi zolaka yandi. Na yawu, yandi zolaka vulusa, mutindu kaka yandi zolaka sala na kuzwa yandi na kuvwanda kento ya yandi vwandaka na kuvulusa yina mpangi ya yandi ya bakala, Elimelek, zimbisaka.

¹⁴⁹ Mpe na yawu yandi yufulaka mpangi ya yandi yankaka ya bakala kana yandi zolaka vulusa yawu, yandi yina vwandaka ya kubelama mingi na yandi, mpe yandi zolaka ve kusala yawu. Na yawu yandi kwendaka kuna samu na kupesa kifwani ya kulunga ya misiku ya Nzambi. Yandi kwendaka na myelo mpe yandi katulaka sapatu ya yandi, mpe tubaka, “Ti yawu kuzabana bubu yayi ti mu me vulusa nyonso yina vwandaka ya Naomi. Nyonso yina kele ya yandi, nyonso yina Elimelek (mpangi ya munu ya bakala) zimbisaka, mu kele muntu ya dikanda yina me landa ntangu yayi, mpe mu kele yandi yina lenda vulusa yawu na yawu mu me kwiza lomba yawu. Kana ya kele na muntu awa yina lenda lakisa kikuma ya tsyika, to muntu nyonso yina kele muntu ya dikanda ya kubelama mingi na munu, ti yandi kubasika.” Mpe muntu nyonso vwandaka kaka swi. Na yawu yandi katulaka sapatu ya yandi mpe losaka yawu samu na kimbangi, “Mu me vulusa nyonso yina vwandaka, ya mpangi ya beto ya bakala, Elimelek.” Samu na yinki? Yandi vwandaka muntu ya dikanda. Yandi vwandaka tata mukudi. Oh, mutindu kitoko yawu kele! Ya kieleka disolo mosi ya kitoko.

¹⁵⁰ Mpe kuna, ntangu nyonso yayi, Ruth vwandaka pema mpe vwandaka vingila na kutala mutindu yawu ke suka. Na yina yandi vutukaka, muntu ve lendaka kupesa kimbangi na kutelemina yawu. Yandi vutukaka mpe bakaka Naomi. . . mpe bakaka Ruth, mwana ya kento ya kitoko ya Moab, mpe bawu kwelanaka mpe zingaka na lupangu yayi. Wapi mutindu ya disolo ya kitoko!

¹⁵¹ Ya kele na bitezo tatu na disolo ya Ruth. Ruth—Ruth, *ke baka lukanu*; yandi vwanda banza kana yandi ke baka lukanu to ve, samu na kuvutuka na yinsi (kaka mutindu Dibuundu). Ruth, *ke sadila*; ntangu yandi kwendaka na kulokota. Ruth, *ke pema*; ya kele yina Ruth ke na kusalaka ntangu yayi (Dibuundu). Ntangu yayi Ruth, *ke kuzwa musendo*; ntangu yayi ya kele kisika, to, kima yina ke landa na kusalama (ya kele musendo ya Dibuundu).

¹⁵² Ntangu yayi, beto lenda ve. . . Mu ke na ntangu ve, samu ti beno kele na lukutakanu ya mbotika mpe ya me kuma kumi tanu na manima ya ngunga ya kumi na mosi ntangu yayi. Kasi mu banza ti beto ke baka yayi Lumingu yina ke kwiza to Lumingu msoi yankaka na bilumbu ke kwiza, kana Mfumu zola. Mpe mu ke zola kunotika yayi awa, samu na kulakisa mampoka sambwadi yayi mpe meso sambwadi, mpe kieleka bidimbu sambwadi yina, baministele sambwadi, bawanzio sambwadi

ya dibuundu, bambwetete sambwadi, ba-... Oh, kaka mwa yina...

¹⁵³ Mpe kaka awa ke vukana kima nyonso kintwadi. Inga, tata. “Yandi zolaka vwanda ya kulunga,” na yawu Yesu kele ya kulunga. Na mvutukulu ya Yandi beto ke sepela ya kieleka na muvimba nyonso ya balusakumunu ya mpulusu. Bantu ya kulembama ke byadila ntoto. Babakala mpe bakento ke vutuka: bana ya babakala mpe bana ya bakento ya Nzambi. Mpe Millenium ya kulunga ke banda. Wapi mutindu ya kima ya kitoko!

¹⁵⁴ Mpe Wanzio ya ngolo na ndinga ya ngolo, tubaka, “Nani kele ya kulunga? Nani lenda sala yayi?”

¹⁵⁵ Mpe kuna kuluntu tubaka, “Kudila ve, samu ti Nkosi ya dikanda ya Juda, Yandi kele ya kulunga mpe Yandi me nunga.”

¹⁵⁶ “Mpe Yandi bakaka Buku mpe zibulaka Buku mpe kuzibula bidimbu ya yawu.” Yandi tubaka ata mbala mosi ve yina salamaka na yawu. Ntangu beto ke tala bidimbu sambwadi yina ba zibulaka na Biblia, beno tala mbote yina salamaka. Kaka na kati ya Buku ya bidimbu sambwadi yayi yina beto ke kota ntangu yayi, ke simba dinsweki ya muvimba ya balusakumunu nyonso ya mpulusu ya Nzambi. Beno bambuka moyo, Yandi kele Mwana-dimeme, Yandi kele kaka Yandi yina vulusaka yawu. Mpe, beno bambuka moyo, ya kele ya kukanga na manima ya Buku, me sonama ve na kati. Ya kele ya kukanga na manima, mpe ya kele ya kusonama ve na kati. Mpe Yandi vwandaka Yandi yina kaka mpe vwandaka na lenda ya kuzibula Buku to kumonisa Buku to kumonisa bidimbu, Yandi yina kaka lendaka kusala yawu.

¹⁵⁷ Na yawu yayi kele kima mosi, na yina bantu lenda swana awa, na yina me tala yawu, kasi Yandi kele Yandi yina ke tendulaka Yawu na mutindu ya kulunga. Kasi na manima awa ya kele na muntu ve lenda sala yawu. Ya me tala Yandi mpe Yandi mosi, mpe Yandi kele Yandi yina lenda monisa mansweki sambwadi yina. Mpe beno tala mbote mutindu konso kitini ya yawu kele na zulu ya mpulusu, mutindu ba vulusaka Dibuundu mpe yina ke vwanda bantu yina ba me vulusa.

¹⁵⁸ Oh, ti beto zola kaka Yandi na bantima ya beto nyonso, kusala nyonso yina beto lenda.

¹⁵⁹ Musoniki mosi vwandaka sonika disolo. (Kaka ntete mu sukisa mpe mu vutula lukutakanu na Mpangi Neville.) Beno ke sepela na Apocalypse? Oh, mu zola kaka yawu. Beto vwandaka me baka kaka na kutala banzila tatu ya yawu na suka yayi, kasi beto ke baka dyaka yawu. Beno tala. Beto kaka...

¹⁶⁰ Musoniki mosi vwandaka sonika buku na yina me tala mwana mosi ya ntwenya ya kento yina vwandaka meka na kusosa Nzambi.

161 Mpe na yawu bambala mingi beto ke sosaka Nzambi mpe ke vingilaka na Nzambi, mpe kana Nzambi vwandaka kaka bisika nyonso mpe beno. . . Yandi vwandaka na nene mingi. . . Mbote, kana ti Yandi vwandaka na kiti mosi ya kimfumu ya nene mingi kisika mosi na zulu awa, muntu nyonso zolaka kwikila na Nzambi kuna. Kana Nzambi vwanda vwanda na kiti mosi ya nene ya kimfumu kisika mosi awa; ba tuba, “Yandi kele ya kuvwanda na mbanza mosi yayi mpe Yandi yayi. Yayi kele Nzambi mpe beno kwenda na Yandi. Yandi lenda balula” [Mpangi Branham me bula misapi ya yandi—Mu.] “kaka yawu mutindu *yina*,” na yina, muntu nyonso ke kwikila Yandi. Na yina lukwikilu ke vwanda mpamba. Na yina, beto ke vwanda ve na nsatu ya lukwikilu mosi ata fyoti ve kuna, beno me mona, ya zolaka vwanda yawu. Yina ke vwanda na Millenium, kasi ntangu yayi Yandi ke na kubokila mpe ke na kumeka na kuzwa bayina. . . Ya ke talana mistike mpe mpimpa, mpe, beno zaba ve mutindu ya kusala yawu. Kasi na lukwikilu beto ke kwikila Yawu! Beto ke kwikila. Ya kele samu na yina yayi kele. Nge ke bakula yawu, Mpangi Elmer? Beno me mona? Ti. . .

162 Ntangu yayi, kana Nzambi vwanda na zulu na kiti ya kimfumu. Mpe ba tuba, “Oh, awa Yandi. . . kuna Yandi. . . awa kele Nzambi. Yandi ke zinga na kisika mosi, beto ke kwenda kuna.” Mpe kutuba, “Tata ya luzolo, Nzambi, nge zola kusala yawu?”

“Yinga, mu ke sala yawu.” “Psst!” Mpe ya ke salama, beno me mona. “Mbote, ya kieleka, ya kele Nzambi. Beno me mona? Oh, beto ke mona yawu.” Na yawu ya ke vwanda ve na nsatu. . . lukwikilu ke vwanda mpamba. Lukwikilu kele mbote ve ntangu beno me ndima.

163 Yinki kana muntu nyonso na yinza yayi vwandaka Muklisto? Yinki kana muntu nyonso vwandaka Muklisto ya kifuluka na Mpeve? Oh, beto zolaka vwanda dyaka ve na nsatu ya lukwikilu mosi, beto zolaka vwanda na nsatu ya lukwikilu mosi ata fyoti ve. Mpe lukwikilu kele kima ya kieleka—ya kieleka na yina beto ke vuluka, ya kele lukwikilu. Mpe ya kele samu na yina ya fwana vwanda na bayankaka ke wisana ve na Yawu, na yawu ti beto lenda sadila lukwikilu. Beno me bakula yawu ntangu yayi? Beno fwana kuzwa lweka yankaka yina. Beno me mona? Ya fwana vwanda na kento ya yimbi samu na kusala ti ya kieleka kutalana. Beno me mona? Ya fwana vwanda na luvunu samu na kusala Kieleka mbote mpe kusala Yawu kulezima mbote. Kana nyonso vwandaka Kieleka, Yawu zolaka vwanda kaka ya mutindu mosi, beno me mona. Beno me mona? Kasi, beno me mona, ya kele kima mosi ya kimfumu, ya kele kima ya kieleka, ntangu Kieleka mpe lukwikilu mpe nyonso yina. Ntangu yayi, beto bawu yayi.

164 Ntangu yayi, beto fwana kuzwa kundima mpe kumanga yayi. Ya kele mutindu ya ke kwendaka. Beno fwana kuzwa bilumbu ya mbote samu na kusala beno kusepela. . . to bilumbu

ya yimbi samu na kusala beno kusepela na mbote. Beno fwana kuzwa mwa kimbevo samu na kusala beno kusepela mavimpi ya mbote. Beno me mona? Mpe beno fwana kuzwa biwanda ya beno samu na kusala beno kusepela mazulu ya mongo. Mpe na yawu kuna mosi ya bilumbu yayi ya ke vwanda nyonso zulu ya mongo, ya ke vwanda nyonso mavimpi ya mbote, ya ke vwanda nyonso Nzambi, ya ke vwanda nyonso kyese, kaka . . . ya ke—ya ke vwanda bakyese ke suka ve. Kasi tii kilumbu yina, beno me mona, beto fwana kuzwa kundima mpe kumanga yayi.

¹⁶⁵ Ntangu yayi, muntu nyonso yina me bakula yawu tuba, “Amen.” [Dibuundu me tuba, “Amen.”—Mu.]

¹⁶⁶ Mwana ya kento yayi vwandaka tuba ti yandi vwandaka meka na kusosa Nzambi bisika nyonso yandi kwendaka. Yandi ke kwenda na dibuundu *yayi* mpe dibuundu *yina*, mpe nyonso yina, kasi yandi lendaka ve na kumona Yawu. Mpe kilumbu mosi yandi monaka yawu, na kutambulaka na nzila, ya vwandaka na mwa bakala mosi ya kiboba yina vwandaka tambula na nzila, mwa Bakala mosi ya fyoti, mpe Yandi vwandaka na kifunda ya nene na mukongo ya yandi. Yandi vwandaka tambula na nzila. Mpe yandi tubaka, “Oh, Bakala ya mbote!” Yandi tubaka, “Oh, ya kele kieleka lutondo na Nge,” yandi tubaka, “kasi Nge—Nge—Nge kele na kima ya nene na zulu ya mukongo ya Nge,” yandi tubaka, “ti, ya ke kufwa Nge.”

Yandi tubaka, “Ve ya ke kufwa Munu ve,” tubaka, “samu ti Mu kele Ditadi na zulu ya yina ba me tunga yawu.” Ya kele Yandi.

Beto sambila:

¹⁶⁷ O Ditadi ya Bansungi, mu ke na kyese mingi na kutambula na kati ya cathedrale, na kuzabaka ti beto ke na kupema na zulu ya Ditadi. Oh, Yandi tubaka, Ditadi, “Ya kele kaka mikanda.” Mpe na yina Ditadi ke banda na kutambula na nswalu na yawu, bangunga ya kitoko ke banda na kuwakana na kati. O Ditadi ya Bansungi, bumba beto na kyadi ya Nge. Nangula beto na nzila mpe na yinto ya luzingu ti bantima ya beto ke vwanda ya kufuluka na kyese mpe kukembisa balukumumu na Nge nzila nyonso.

¹⁶⁸ Beto ke tonda Nge na lusalusu yayi na suka yayi ya Mpeve-Santu na kati ya Ndinga, mutindu Yandi ke kwiza mpe ke sala Ndinga kieleka mingi samu na beto. Lemvokila beto banzimbani ya beto mpe nyonso yina beto salaka to tubaka yina vwandaka yimbi, lemvokila beto samu na yawu. Sadisa beto na kuvwanda Miklisto ya mbote, Tata Nzambi. Beto ke sambila ti kyadi ya Nge ke vwanda na zulu ya beto.

¹⁶⁹ Mu ke lomba, Mfumu, kana ya kele luzolo ya Nge, ti beto vutuka dyaka bilumbu fyoti mpe—mpe kumanisa makapu yayi awa mpe kubaka bidimbu sambwadi yayi. Beto ke—beto ke na kuvingila na ntangu yina, Mfumu, ti ntangu Nge—Nge ke—

Nge ke bika beto kusala yawu. Mpe, Tata, kaka awa na mwa dibuundu ya beto mosi beto ke sambila ti Nge ke pesa yawu na beto, ti beto lenda bakula bima yayi ya nene ya Nzambi. Ve samu ti beto me fwana na yawu, Mfumu, kasi bantima ya beto ya nsatu ke na kudila yawu. Beto ke sambila ti Nge ke pesa yawu.

¹⁷⁰ Beto ke sambila samu na Mpangi ya beto Neville, Mfumu, pasteur ya beto ya kukwikama yina Nzambi fidisaka. Beto ke sambila samu na yandi ti Nge ke sadisa yandi mpe ke sakumuna yandi, yandi mpe mwa kento ya yandi ya mbote, mwa kento ya kitoko, mpe mwa bana ya yandi.

¹⁷¹ Beto ke sambila samu na ba-administrateur mpe ba-diacre nyonso mpe bayina nyonso ke kwizaka na dibuundu yayi. Kaka samu na beto ve, kasi samu na bayankaka mpe bayina nyonso ke bokilaka Nkumbu ya Nge. Mu ke sambila samu na bankundi ya munu na yinsi, kubanza kaka mpe bawu yayi awa. Tata, mu—mu ke tonda kaka Nge samu na yayi.

¹⁷² Mu ke sambila ti Nge tambusa mbangu kilumbu yina Yesu ke kwiza mpe beto nyonso ke vukana kintwadi kisika ya ke vwanda dyaka ve na ntangu to mpimpa, ata dyaka ntangu ve, ya ke zimbana na Seko mpe kisika beto nyonso lenda vwanda kintwadi kukonda nsuka. Pesa yawu, Mfumu.

¹⁷³ Mpe kana ya kele na bayankaka awa na suka yayi, Mfumu, bayina me zaba Nge ve mutindu Mvulusi ya bawu, ti bawu kuzola kuzaba Mwana-dimeme yayi Yandi yina ke simba Buku ya dinsweki ya bidimbu sambwadi na Diboko ya Yandi. Nzambi, ti beto kuzabana na Yandi samu ti na bilumbu na ntwala ntangu beto ke mona bidimbu yina kuzibuka na yina beto kumona yina Nzambi ke tuba na beto. Beto ke lomba yawu samu na nkembo ya Nzambi, na Nkumbu ya Mwana ya Yandi, Yesu Klisto.

Mpe na yina beto kele na bayintu ya beto ya kukulumusa:

¹⁷⁴ Ya ke vwanda na muntu yina ke tuba, “Bambuka moyo na munu, Mpangi Branham, na yina beto ke sambila, mpe mu ke zola ti ba bambuka munu moyo na kisambu?” Nzambi kusakumuna nge. Nzambi kusakumuna nge. Mpe Nzambi kusakumuna nge, mpe nge, mpe nge. Inga. Nzambi vwanda mbote na nge. Inga. Mu banza ti ya kele na maboko kumi na zole, to kulutila, na zulu.


¹⁷⁵ O Mfumu, Nge ke mona maboko ya bawu, Nge zaba nsatu ya bawu. Nge zaba yina kele na kati ya ntima ya bawu, mu zaba ve. Mu ke sambila ti Nge ke monana na bawu, Mfumu, mambote ya Nge mpe kyadi ya Nge. Pesa bawu lemvo ya nyonso ya kele. Kana ya kele kimbevo, Mfumu, belusa banzutu ya bawu mpe sala ti bawu beluka. Sala Tata, na yina kupakulama ya Mpeve-Santu kele na zulu ya lukutakanu, na zulu ya dibuundu ntangu yayi. Ti Nzambi ya nene ya Mazulu kumwangisa kukusa ti Yandi ke sakumuna muntu nyonso na Mvwandulu ya Nzambi, ti beto

lenda basika awa na suka yayi, na kutubaka, “Bantima ya beto vwandaka pela ve na kati ya beto?” Pesa yawu, Mfumu.

¹⁷⁶ Ntangu yayi, mu me lemba mpe kele na ngolo ve, ndinga ya munu me kwenda, mpe mu—mu ke sambila kaka, Nzambi, samu na ngolo na munu mosi. Nge ke sadisa munu? Nge ke pesa munu ngolo? Kanga mputa ya fyoti yina kuna, Mfumu. Nge zola? Ti Mafuta ya Santu ya Nzambi kukota kuna, mpe kukota na mputa nyonso yankaka, Mfumu, bisika nyonso samu na muntu nyonso. Beto zola kuzinga, Mfumu, samu na lukumu ya Nge mpe nkembo ya Nge. Pesa yawu. Mpe belusa bambevo nyonso mpe bantu ya mpasi. Mpe—mpe nkembo ke vutuka na Nge, Mfumu, samu ti beto me bakula ti ya ke vwanda ntangu mingi ve tii kuna beto ke. . . beto ke kuzwa dyaka ve balukutakanu yayi; ya ke suka, ya ke luta.

¹⁷⁷ Ntangu yayi, Tata, sakumuna, ntangu yayi, beto ke lomba nyonso kintwadi na Nkumbu ya Yesu Klisto.

¹⁷⁸ Mpe na yina, Tata, beto ke lomba dyaka ti Nge bambuka moyo na bayina ke baka mbotika na suka yayi na Nkumbu ya Mfumu Yesu, ti Nge ke pesa bawu mbotika ya Mpeve-Santu, nkembo ya nene mpe lukumu. Pesa yawu, Tata. Beto ke pesa yawu nyonso na Nge ntangu yayi.

¹⁷⁹ Mpe, Tata, na nyonso yina, mu ke vukana munu mosi. Kuzimbana munu ve, Mfumu, sadisa munu kaka ntangu yayi. Mu ke sambila na Nkumbu ya Yesu. Amen. 

APOCALYPSE, KAPU YA TANU KITINI YA I KNG61-0611
(Revelation, Chapter Five Part I)

BANDANDANI YA LUZAYIKISU YA YESU KLISTO

Nsangu yayi ya Mpangi William Marrion Branham, kulongamaka na Kingelesi, na Lumingu na suka, na kilumbu ya 11 ya Ngonda ya sambanu, na mvula 1961, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org